

460

فیق نہوت حضرت ابو بکر صدیق

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ الَّذِي
خَلَقَ الْإِنْسَانَ مِنْ عَلَقٍ
وَرَبَّ الْعِلْمِ وَالْجَبَرُوتِ
إِلَهِ الْمَلَائِكَةِ وَالرُّسُلِ
أَعْلَمُ الْغُيُوبِ
يُخْرِجُ الْحَيَّ مِنَ الْمَوْتِ
وَيُرْسِلُ الرُّسُلَ أَنْذِرِينَ
فِي الْأُمَمِ
إِنَّ إِلَهَهُمُ اللَّهُ
وَلَا إِلَهَ إِلَّا هُوَ
الْعَلِيُّ الْكَبِيرُ
سُبْحَانَ اللَّهِ عَمَّا يُشْرِكُونَ
اللَّهُمَّ صَلِّ وَسَلِّمْ
وَبَارِكْ عَلَى سَيِّدِنَا
أَبِي بَكْرٍ الْخَلِيفَةِ
الْأَوَّلِ الْكَرِيمِ

پروفیسر محرم الحق قریشی

صدر مرکز تحقیق فیصلے آباد

مکتبہ جمال کرم لاہور

رفیق نبوت

حضرت ابوبکر صدیق

ڈاکٹر محسن اسحاق قریشی

صدر مرکز تحقیق فیصلہ آباد

المَدِیْنَةُ لَانِبُورِی

460

کتاب نمبر

رضوان موبائل نمبر 3

نزد جامع مسجد نورانی

0321-6885230, 0321-7031640

مکتب جمال کرم



مرکز الاورس (سٹامبول) صدر مکتب 7324948

فہرست

صفحہ	عنوانات
5	پیش لفظ
9	رفیق نبوت..... حضرت ابوبکر صدیق رضی اللہ عنہ
13	لائق احترام وجود
14	تبلیغی جدوجہد
17	رفاقت و مصاحبت
24	رسول اکرم ﷺ کے ہاں مقام، منزلت اور قرب
31	محسن ملت
34	مسند نشی کی تمہید
48	سیقلہ نبی ساعدہ
53	خلیفہ اول
56	مرکزیت مدینہ منورہ
57	مرتدین کی سرکوبی
62	اسلمۃ بن زید رضی اللہ عنہما کی سپہ سالاری
68	جمع و تدوین قرآن
73	خیر و برکت والا گھرانہ
77	مماثلت کردار
79	عقلمند کردار کا ایک روشن حوالہ
89	ایثار و قربانی کی معراج
92	سفر آخرت
93	حضرت عمر رضی اللہ عنہ کی نامزدگی
94	حضرت حسان رضی اللہ عنہ کا خراج محبت
	○○○

جملہ حقوق محفوظ

نام کتاب..... رفیق نبوت، حضرت ابوبکر صدیق رضی اللہ عنہ

مؤلف..... پروفیسر ڈاکٹر محمد اسحاق قریشی

تعداد..... گیارہ سو

سن اشاعت..... جولائی 2007ء

صفحات..... 96

زیر اہتمام..... ایم احسان الحق صدیقی

ناشر..... مکتبہ جمال کرم لاہور

قیمت..... 75 روپے

مکتبہ جمال کرم

ملنے
کاپتہ

9 مرکز الاولیٰ (سستا ہوٹل) دربار مارکیٹ لاہور

0427324948-0321-4300441

پیش لفظ

بسم الله الرحمن الرحيم

حضرت ابو بکر صدیق رضی اللہ عنہ ان خوش خصال اور بلند اقبال انسانوں میں ممتاز حیثیت کے حامل رہے جن کی ذات دین رحمت کے ظہور کی فجر کے ساتھ ہی اطاعت شعاروں اور وفا کیوں کی توجہ کا مرکز رہی ہے، اس لئے کہ آپ کا وجود اپنے کرداری رویوں میں ہمہ جہت بھی تھا اور ہمہ خیر بھی، تاریخ انسانیت کا کوئی سنجیدہ قاری آپ کی استقامت، حوصلہ مندی اور نبوی مشن سے پر غلوں گرویدگی سے صرف نظر نہیں کر سکتا، عرب کے بدوی ماحول اور قبائل عرب کی باہمی چپقلش کے نا آسودہ ماحول میں سیرت و کردار کی الہامی پیانوں کے مطابق تکمیل آسان کام نہ تھا، جاہلی غرور میں ڈوبا ہوا عرب معاشرہ، تہذیب نفس کی کسی آواز پر لبیک کہنے کو تیار نہ تھا، ایسے تہہ در تہہ اندھیروں میں نور نبوت ہو پڑا ہوا تو اکثر آنکھیں چندھیا گئیں، نظر نوازی کا حوصلہ پایہ و شاید تھا مگر جس وجود محترم نے اپنی فطری راہ یابی کی توفیق پا کر در صداقت پر سب سے پہلے گردن جھکا لی اور تصدیق صدق کی رفعت پائی وہ رفیق نبوت حضرت ابو بکر صدیق رضی اللہ عنہ ہی تھے، نہ دلیل طلب کی نہ مجزہ چاہا بلکہ کلمہ حق کو اس حق شناس وجود نے ادا ہوتے ہی پہچان لیا، مکہ مکرمہ کے تیرہ سال امتحان کا دورانیہ تھے، غرور و تکبر کا رد، بجز و انکساری سے، قبائلی تعصب کا بطلان انسانی رویوں سے اور تند و تیز مخالفت کا جواب پر وقار استقامت سے، ظلم جتنا بڑھا علم اسی قدر پروان چڑھا، ایذا رسانی کی جتنی شدت ہوئی قوت برداشت اسی قدر حوصلہ مند ہوئی، مکہ مکرمہ کے کوچہ و بازار گواہ ہیں کہ کون حفاظت ذات نبوت اور دفاع دین رسالت کا فریضہ ادا کرتا رہا، مدینہ منورہ کی طرف ہجرت ایک انقلابی اقدام تھا کہ ایک اسلامی ریاست سراپا انتظار تھی، اس سفر عروج میں ہم سفری کا شرف کسے حاصل ہوا یہ تاریخ اسلام کا درخشندہ باب ہے، غار ثور شامی النہین کی منزلت کی آج تک

انتساب

حضرت ابو بکر صدیق رضی اللہ عنہ کی صاحبزادی
ام المؤمنین حضرت عائشہ صدیقہ رضی اللہ عنہا کے
نام، جن کے امت مرحومہ پر ان گنت احسان ہیں

گواہ ہے، قیام غار کا ہر لمحہ رفاقت و محبت کا ایک زندہ استعارہ ہے۔

مدینہ منورہ میں دس سال حضرت ابوبکر رضی اللہ عنہ کے تدبیر، مشاورت اور قرب کے وہ حوالے ہیں جن کے نقوش تاریخ عزیمت کے اوراق پر جھلکاتے رہیں گے مگر وہ لمحہ کس قدر روح فرسا تھا جب قرب ظاہری میں وقتی انقطاع بے خود کر رہا تھا، صحابہ کرام علیہم الرضوان پر اس لمحہ گریز سے لرزہ طاری تھا، فراق کا کرب سب کو بے چین کر رہا تھا، احتیاط کا دامن چھوٹ رہا تھا، مستقبل کی بے یقینی مضطرب کر رہی تھی، محبت کے اندھے ہوئے جذبات اس حقیقت کو تسلیم کرنے سے انکاری ہو رہے تھے، ایسے ہی لمحات، تاریخ کے فیصلہ کن لمحات کہلاتے ہیں اور ایسے ہی مواقع شخصیتوں کے حسن استقلال کے شاہد قرار پاتے ہیں، حضرت ابوبکر صدیق رضی اللہ عنہ کا تو سارا وجود محبت کے خمیر میں گوندھا ہوا تھا، آپ پر تو ہر لمحہ برق آسا گرنا چاہیے تھا مگر ایسا نہ ہوا کہ محبوبوں کو دوقاروقی جذبیوں سے نہیں داغی شعور سے حاصل ہوتا ہے ”عاف محمد إلا رسول“ کا اعلان تلاوت آیات کا لمحہ ہی نہ تھا، دین توحید کے دوام کا مرحلہ بھی تھا، خلافت کی ذمہ داری کا بوجھ آسان کام نہ تھا عہد رسالت کے احکام کو اپنی اصل صورت میں جاری رکھنے کا مشکل ترین کام تھا۔

نویز اسلامی ریاست کا انتظام و انصرام، عزم صدیقی کا طلب گار تھا، ہر طرف ایک انتشار جنم لے رہا تھا۔ مفادات کے اسیر قبائل خود سر ہو رہے تھے، چند جاہ پسند سردار اپنی سرفرازی کے خواب دیکھ رہے تھے اور مرکز گریز علاقے مرکزیت مدینہ منورہ سے بغاوت کرنے لگے تھے، جاہلی معاشرت کے اتار پرست رویے پھر سے تازہ ہونے لگے تھے، غرضیکہ ایک ہنگام پچا تھا، یہ شورش، اور یہ خود سری خلیفہ اول رضی اللہ عنہ کے لئے امتحان تھا مگر تاریخ شاہد ہے کہ آپ صدق و وفا کے سایوں میں ان سب مشکل مراحل سے بجزیت گزر گئے اور خلافت علی منہاج النبوت

قائم کرنے میں کامیاب رہے، وفات کے لمحوں میں کس درجہ محترم تھے اس کا اندازہ حضرت علی رضی اللہ عنہ کے ان زریں کلمات سے لگائیے، فرماتے ہیں:

”اے ابوبکر! اللہ تم پر رحم کرے، واللہ تم پہلے آدمی تھے جس نے رسول اللہ کی آواز پر لبیک کہتے ہوئے اسلام قبول کیا تھا، ایمان و اخلاص میں تمہارا ہم پایہ کوئی نہ تھا، خلوص و محبت میں تم سب سے بڑھے ہوئے تھے۔ اخلاق، قربانی، ایثار اور بزرگی میں تمہارا ثانی کوئی نہ تھا، اسلام اور مسلمانوں کی جو خدمت تم نے کی اور رسول اللہ کی رفاقت میں جس طرح ثابت قدم رہے اس کا بدلہ اللہ تعالیٰ ہی تمہیں دے گا۔ اگرچہ تم جسمانی لحاظ سے کمزور تھے لیکن دینی لحاظ سے جو قوت تمہیں حاصل تھی اس کا کوئی مقابلہ ہی نہیں کر سکتا، تم اپنے آپ کو بندہ پر تقصیر سمجھتے تھے لیکن اللہ تعالیٰ کے نزدیک تمہارا مرتبہ بے حد بلند تھا۔“

رفیق بک اعظم کا یہ قول محمد حسین نیکل نے نقل کیا ہے، وہ کہتے ہیں ”ہم بلا خوف تردید کہتے ہیں کہ حضرت ابوبکر صدیق رضی اللہ عنہ کا وجود نہ ہوتا تو تاریخ اسلام کا دھارا کسی اور ہی طرف مڑا ہوا ہوتا، جب آپ نے عنان خلافت ہاتھ میں لی تو تمام مسلمانوں کے دلوں پر خوف و خطر طاری اور مایوسی و بددلی محیط تھی لیکن حضرت صدیق رضی اللہ عنہ نے حیرت انگیز اولوالعزیز سے تمام فتنوں اور شورشوں کا قلع قمع کر ڈالا اور اسلام کا قافلہ شان و شوکت سے دوبارہ اپنے راستے پر گامزن ہو گیا۔“

حضرت امام سید محمد علی الجہوری علیہ الرحمۃ نے حضرت صدیق اکبر رضی اللہ عنہ کے حضور خراج محبت پیش کرتے ہوئے ایک صوفیانہ حکمت کا ذکر کیا ہے آپ نے ایک شعر نقل کیا جس کا ترجمہ ہے۔

”بے شک صفاء حضرت صدیق اکبر رضی اللہ عنہ کی صفت ہے، اگر تم صوفی بننا چاہتے ہو تو اس راستے کو اختیار کرو جس پر آپ چلے گئے۔“

پھر فرماتے ہیں، صفائے باطن کے لئے کچھ اصول اور فروع ہیں ایک اصل تو یہ ہے کہ دل کو غیر سے خالی کرے اور فرع یہ ہے کہ مکر و فریب سے بھرپور دنیا سے دل کو خالی کر دے، یہ دونوں صفیں سیدنا ابوبکر صدیق رضی اللہ عنہ کی ہیں اس لئے آپ طریقت کے راہنماؤں کے امام ہیں، آپ کا قلب مبارک اغیار سے خالی تھا۔ تاریخ کا طالب علم ہو یا شریعت کا، علم معاشرت کا قاری ہو یا علم تصوف کا، سب کے ہاں اولیت آپ ہی کو حاصل رہی، اس قدر عمدہ صفات وجود پر بہت سے مورخین و محققین نے قلم اٹھایا ہے، یہ مختصر مقالہ تو صرف اظہار عقیدت ہے، اس لئے اس میں سوانحی احوال کو موضوع نہیں بنایا گیا اور نہ ہی عسکری کارناموں کا تذکرہ کیا گیا صرف یہ کوشش کی گئی ہے کہ مستند روایات کی روشنی میں آپ کی شخصیت کا اس طرح جائزہ لیا جائے کہ قارئین کرام تک وہ روشنی پہنچ جائے جو آپ کے وجود غور سے آج تک ہویدا ہو رہی ہے اور ہر آنے والے دور میں بھی راست روی اور صداقت شعاری کا معیار قرار پائے گی۔

اللہ تعالیٰ نور نبوت سے مستفیر ہونے والے اصحاب ایتقان سے گردیدگی کا ذوق عطا فرمائے آمین۔

پروفیسر ڈاکٹر محمد اسحاق قریشی

رفیق نبوت..... حضرت ابوبکر صدیق رضی اللہ عنہ

بِسْمِ اللّٰهِ الرَّحْمٰنِ الرَّحِیْمِ

انسان کا معاشرتی رویہ انسانی وجود کا سب سے بڑا مظہر ہوتا ہے، نیک نفس اور سلیم الفطرت وجود کا اپنے اطراف و جواب میں اظہار ہی اس کے کردار کا حوالہ بنتا ہے، نیکی غیر میں شامل ہو تو ہر راہ طے اور ہر لائحہ میں نیکیوں کی نمود ہوتی ہے، اس سے ایک ایسی شخصیت نمودار ہوتی ہے جس کے ہر قول اور ہر عمل سے خیر کی افزائش کا ظہور ہوتا ہے۔ بد فطرتی اپنا تقفن چھپانے کی ہزار کوشش کرے اس کی بد معاشرے کو ضرر و مضر کرتی ہے۔ تاریخ انسانی گواہ ہے کہ جب بھی صدائقوں کی مہک پھیلی، دو طرح کے گروہ سامنے آئے ایک وہ جو صداقت کی آگہی سے محروم رہے اور اپنی اس محرومی کو صدائقوں کی تکذیب کی صورت میں چھپاتے رہے، یہ لوگ بے بھری، بے خبری اور بے بصیرتی کے گرداب سے کبھی نہ نکل سکے، ایسے ہی لوگ راندہ درگاہ حق ہوئے اور ظلمتوں کے اسیر ہو کر دائمی عذاب کے مستحق بنے۔ ان کے مقابل وہ نیک شریعت افراد جن کے ضمیر نور صداقت سے منور رہے وہ صدائقوں کے امین اور راستیوں کے کفیل بنے۔ حضرت ابوبکر صدیق رضی اللہ عنہ، ایسے صداقت آشنا افراد کے امام ہیں۔ قرآن مجید نے ان دونوں گروہوں کا ذکر یوں کیا ہے۔

﴿فَمَنْ أَظْلَمُ مِمَّنْ كَذَبَ عَلَى اللَّهِ وَكَذَبَ بِالصِّدْقِ
إِذْ جَاءَهُ الْبَيِّنَاتُ فَوَيْلٌ لِلْكَافِرِينَ ۝ وَالَّذِي
جَاءَهُ بِالصِّدْقِ وَصَدَّقَ بِهِ أُولَٰئِكَ هُمُ الْمُتَّقُونَ ۝ لَهُمْ
مَا يَشَاءُونَ ۖ وَنَعْنَدُ رَبِّهِمْ ذَٰلِكَ جَزَاءُ الْمُحْسِنِينَ ۝﴾
(الزمر ۳۲-۳۴)

ترجمہ: ”پس اس سے بڑھ کر عالم کون ہے جو اللہ تعالیٰ پر جھوٹ باندھتا ہے اور صداقت کو جھٹلاتا ہے جب وہ اس کے پاس آتی ہے، کیا کافروں کے لئے جہنم میں ٹھکانہ نہیں ہے؟ اور وہ جو صداقت لے کر آیا اور وہ جس نے اس کی تصدیق کی، وہی تو متقی ہیں۔ اُن کے لئے اُن کے رب کے ہاں وہ سب کچھ ہے جس کی وہ خواہش رکھتے ہیں، یہ حسن عمل کرنے والوں کی جزاء ہے۔“

”مُكَذِّبٌ بِالْحَقِّ“ اور ”مُضَلِّقٌ بِهِ“ کے زیر عنوان دو گروہ ہمیشہ سے انسانی معاشرت کا حصہ رہے ہیں۔ تاریخ عالم کے جھروکوں میں ان گروہوں کی دریافت اور شناخت بڑی آسانی سے کی جاسکتی ہے، نبی اکرم ﷺ کے اعلان نبوت کے آغاز ہی میں ان گروہوں کی تشکیل ہو گئی تھی، ایک گروہ جو صداقت آشیا بھی تھا اور صداقت کو تسلیم کرانے کی جدوجہد میں شریک بھی تھا اس کے امام حضرت ابوبکر رضی اللہ عنہ قرار پائے تھے اور دوسرا گروہ جو ظلمتوں کا رکھوالا اور تاریکیوں کا مبلغ تھا اس کی سربراہی ابوجہل جیسے لوگوں کا مقدر بنی تھی۔ باہمی کشش اور حق و باطل کی یہ ستیزہ کاری تاریخ کے طالب علم سے مخفی نہیں۔ صدیقین کے امام کی اشاعتِ صدق میں تنگ و دو ایک محاذ پر نہ تھی بلکہ ہر اس محاذ پر رہی جس میں نور و ظلمت کا ٹکراؤ ہوا۔ یہ اعزاز حضرت صدیق اکبر رضی اللہ عنہ کو اپنی شخصی وجاہت، خاندانی شرافت، معاشرتی سر بلندی، معاشی خوشحالی، باطن کی طہارت اور ظاہر کی پاکیزگی اور سب سے بڑھ کر صداقت آئینائی میں سبقت اور وجود صادق ﷺ کی ہمہ جہت رفاقت سے حاصل ہوا۔ نور سر ہویدا ہوئی رہا تھا کہ صدق بصارت سے مستغیر وجود نے اسے نور نظر بنا لیا اور

الفضل للمتقدم کے شرف سے فیض یاب ہونے کی سعادت پائی، آئیے اس وجود مکرم کا ذکر کریں جو قبولِ حق میں اولین مقام کا حامل ٹھہرا۔

عبدیت کی سرافرازیوں پر متمکن ہونے والا وجود، عبد اللہ نام سے معروف ہوا اور ضیع صدق و صفا، پیکر نور و ضیاء و جود کو پہلی نظر میں پہچان لینے کی بنا پر ابوبکر کہلایا، ابوقاف عثمان کا لخت جگر اور ابوالخیر سلی کا نورِ نظر، کاروانِ ایمان و یقین کا سربراہ ٹھہرا۔ خلوص و محبت کا پیکر عظیم کامرائیوں کی اس بلندی کا اہل ثابت ہوا کہ روز حساب سے پہلے ہی ”حقیق“ یعنی دوزخ سے آزاد کے لقب سے سرافراز ہوا۔ حضرت عائشہ رضی اللہ عنہا سے روایت ہے:-

﴿أَنَّ أَبَا بَكْرٍ دَخَلَ عَلَى رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَقَالَ: أَنْتَ عَيْتُكَ اللَّهُ مِنَ النَّارِ فَيَوْمَئِذٍ سُمِّيَ عَيْتُكَ﴾ (جامع الترمذی باب مناقب ابی بکر رضی اللہ عنہ)

ترجمہ: ”حضرت ابوبکر رضی اللہ عنہ، رسول اللہ صلی اللہ علیہ وآلہ وسلم کے ہاں داخل ہوئے تو آپ نے فرمایا تو اللہ تعالیٰ کی طرف سے دوزخ سے آزاد کیا ہوا ہے پس اس روز سے آپ کو عیت کہلایا گیا۔“ پھر تو القاب آپ پر ٹار ہوتے چلے گئے، خلیل اللہ کا لقب ملا کہ خود منعم صادق علیہ التحیۃ والثناء نے فرمایا:

﴿أَلَا وَإِنَّ صَاحِبَكُمْ خَلِيلُ اللَّهِ﴾

(جامع الترمذی باب مناقب ابی بکر)

ترجمہ: ”خبردار اور بے شک تمہارا ساتھی خلیل اللہ ہے۔“ معراج کے غیر مشاہد سفر کی بلا تو قف تصدیق کرنے پر صدیق کا لقب عطا ہوا۔

سابق الاسلام ہونے کی بار بار تائید ہوئی کہ یہ شرف معمولی شرف نہ تھا، عظمت کدہ میں نوری پہلی کرن نمودار ہوئی تھی، انسان عموماً آنکھ جھپک لیا کرتے ہیں، ایک نئے اعلان کو اس قدر جلد تسلیم کر لینا کہ کوئی مثال بھی سامنے نہ ہو اور یہ کہ اس تسلیم کو پورے ماحول کے رد عمل کا خطرہ بھی ہو، خاندانی وقار، مالی عظمت، معاشرتی رتبہ جی کہ جان و عزت، خطرے کی زد پر ہو تو پیش قدمی مشکل ہوتی ہے، ہزار مرتبہ دوسوں کا گھیرا توڑنا پڑتا ہے۔ پھر یہ کہ اقرار کے لئے جتنی غور و فکر کی ضرورت ہوتی ہے مگر جس کا وجود ہر لمحہ صداقتوں کا متلاشی رہا ہو اس کے لئے مصلحت کے دائرے اور تعقل و فکر کی زنجیریں کوئی حیثیت نہیں رکھتیں۔ اندر کا ایمان، لمبے ضائع کرنے نہیں دیتا، یہ اسی ایمان کا کرشمہ تھا کہ اعلان کے کلمات گوش حق نبش میں اترے ہی تھے کہ آمنا و صدقنا کی مہکارتے چوگردہ روشن کر دیا، روایات میں اس نور شناسی کی حکایت کا جائزہ لیجئے۔ حضرت عمار رضی اللہ عنہ فرماتے ہیں:-

﴿رَأَيْتُ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ وَمَا مَعَهُ إِلَّا خُمُسَةُ أَغْيَدٍ وَأَمْرَاتَانِ وَأَبْوَنُ كُفْرٍ﴾

(صحیح البخاری کتاب المناقب باب مناقب ابی بکرؓ)

ترجمہ: "میں نے رسول اللہ صلی اللہ علیہ وآلہ وسلم کو دیکھا اور آپ کے ساتھ پانچ غلاموں، دو عورتوں اور ابوبکر رضی اللہ عنہ کے سوا کوئی نہ تھا۔"

یہ پانچ غلام حضرت بلال رضی اللہ عنہ، حضرت عامر بن فہیرہ رضی اللہ عنہ، حضرت ابوقلیبہ رضی اللہ عنہ، حضرت زید بن حارثہ رضی اللہ عنہ اور حضرت یاسر رضی اللہ عنہ جو حضرت عمار رضی اللہ عنہ کے والد تھے، دو عورتیں یعنی حضرت خدیجہ رضی اللہ عنہا اور

حضرت عمار رضی اللہ عنہ کی والدہ محترمہ حضرت سمیہ رضی اللہ عنہا ہیں۔ ان میں آزاد مرد اور قریش کے سربراہ و ردہ فرد صرف حضرت ابوبکر رضی اللہ عنہ تھے۔ آپ کو اسلام قبول کرنے سے پہلے سے ہی عرب معاشرت میں نمایاں حیثیت حاصل تھی:-
لائق احترام وجود

مکہ مکرمہ اگرچہ جزیرہ نمائے عرب میں مرکزی مقام تھا کہ علم و ادب کی مجلسیں بھی یہیں جتنی تھیں، تجارت کے باہمی رابطے بھی اسی کے میدانوں میں ہوتے تھے اور مذہبی شعائر کا مرکز بھی یہی تھا مگر اس قدر منزلتوں کے باوجود اس شہر میں اسلام کی آمد کے موقع پر صرف سترہ افراد ایسے تھے جو لکھے پڑھے کہے جاسکتے تھے اور حضرت ابوبکر رضی اللہ عنہ، ان میں سے ایک تھے، علمی وقار کے ساتھ آپ کو مجلسی و معاشرتی عظمت بھی حاصل تھی کہ عرب ماحول میں باہمی جدال کا فیصلہ آپ کے خاندان کے سپرد تھا، خوں بہا کا تعین کرنا، تاوان کی مقدار مقرر کرنا آپ کے گھرانے کا شرف تھا اور آپ اُس فیصلہ کرنے والے گھرانے کے سربراہ تھے۔ تجارت جو عربوں کی معیشت کی اساس تھی اُس میں آپ کو نمایاں تر مقام حاصل تھا، پکڑے کے لائق احترام تاجر تھے اور تاجران عرب میں ملک التجار تسلیم کئے جاتے تھے، عرب کا ماحول ان تمام آلائشوں سے ملوث تھا جو ایک جاہلی معاشرے کی شناخت ہوتی ہیں، میکدے جتے تھے شراب کے ٹم لٹھ حائے جاتے تھے اور شراب خوری کو وجہ فخر گردانا جاتا تھا مگر اس بخور دور میں بھی حضرت صدیق اکبر رضی اللہ عنہ شراب کے قریب تک نہ گئے آپ کی فطرت سلیم کا فیصلہ تھا کہ اس سے عقل و خرد کا جو ہر چمن جاتا ہے اور آپ چند لکھوں کے لئے سبکی، اپنی فراست سے دست بردار ہونا پسند نہ کرتے تھے، بڑے خاندان کا سربراہ، ملک التجار اور قوت نافذہ کا حامل منصف، قوت و استطاعت کے

باوجود پاک دامن رہے، صاحب عزیمت قرار پائے اور تمام مروج آلودگیوں سے بچا رہے تو یقین ہونے لگتا ہے کہ یہ بے غبار وجود نور ایمان کو پہچاننے میں دیر نہ کرے گا اور ایسا ہی ہوا، اعلان نبوت پر نہ کوئی دلیل طلب کی، نہ کسی سے مشورہ کیا اور نہ تسلیم و رضا کی دلیلیں تک پہنچنے میں کسی رو و قدح کا شکار ہوئے، یوں محسوس ہوتا ہے کہ ”عجائی الثمن“ کا مقام انہیں روز اول سے ہی حاصل ہو گیا تھا، آپ کے کردار و عمل نے ہر لمحہ اس لقب کے مستحق ہونے کا ثبوت فراہم کیا، اسلام میں داخل ہوتے ہی نبی اکرم ﷺ کے مشن کے ساتھی اور راہ حق کی تب و تاب کے ہمراہی بن گئے۔ اشاعت اسلام کا وہ مرحلہ مشکل بھی تھا اور پرخطر بھی مگر صد اقتوں پر یقین قدم قدم پر راہنما رہا۔ معاشرتی سر بلندی کے باوجود کفر کا اندھا پن اس پیکر یقین کو برداشت نہ کر رہا تھا اس لئے درپے آزار ہوا مگر بلند حوصلہ وجود کسی مزاحمت کو خاطر میں نہ لایا اور تبلیغ دین کا مشن پوری قوت اور بھرپور کاوشوں کے ساتھ جاری رہا۔

تبلیغی جدوجہد

اہل مکہ نے نور حق کو اپنے رویوں کی آلودگیوں سے روکنے کی ہزار کوشش کی مگر یہ قافلہ نور و نکبت رواں دواں ہی رہا، حضرت صدیق اکبر رضی اللہ عنہ کی مسلسل جدوجہد اور ہمہ جہت مساعی جلد ہی رنگ لائیں اور عرب معاشرے کے کئی نمایاں افراد دامن اسلام میں آ گئے، یہ آپ کی محنت کا خلوص تھا یا آنے والوں کے ذوق یقین کا ثمر، کہ جو آیا محفل رشد و ہدایت کا ستارہ قرار پایا، عشرہ مبشرہ وہ برگزیدہ دس اصحاب عظمت ہیں جن کے اعمال کو نبوی نطق کی تائید حاصل ہوئی اور وہ حساب کے عمل سے گزرنے سے پہلے ہی اہل جنت شمار کر لئے گئے۔ ان عشرہ مبشرہ میں

حضرت صدیق اکبر رضی اللہ عنہ تو شامل ہی تھے بلکہ ان نفوس قدسیہ کے سرخیل تھے لیکن ایک اور اعزاز جو آپ کو حاصل رہا یہ تھا کہ ان باقی نو افراد میں سے پانچ آپ کی کاوشوں اور آپ کی تحریک سے اسلام لائے۔ ان میں حضرت عثمان رضی اللہ عنہ، حضرت زبیر بن العوام رضی اللہ عنہ، حضرت طلحہ بن عبید اللہ رضی اللہ عنہ، حضرت عبدالرحمن بن عوف رضی اللہ عنہ، اور حضرت سعد بن ابی وقاص رضی اللہ عنہ، جیسے اکابر امت شامل ہیں، حضرت ابوعبیدہ بن الجراح رضی اللہ عنہ، حضرت عثمان بن مظعون رضی اللہ عنہ، حضرت خالد بن سعید رضی اللہ عنہ، اور ان کے علاوہ متعدد افراد بھی آپ کی ترغیب و تبلیغ سے مسلمان ہوئے، غلاموں اور کنیزوں کے حوالے سے آپ کی محنت اور آپ کا سرمایہ کس قدر بار آور ہوا اس کا اندازہ ان افراد کے ناموں سے ہو جائے گا جو دنیا سے اسلام کے تابندہ ستارے شمار کئے گئے۔ حضرت بلال رضی اللہ عنہ، حضرت عامر بن فہیرہ رضی اللہ عنہ، حضرت ابولہب رضی اللہ عنہ، جیسے غلام جو مکہ مکرمہ کی فضاؤں میں ہر قسم کے ظلم و ستم کے سزاوار سمجھے گئے تھے حضرت ابوبکر رضی اللہ عنہ کی مساعی جمیلہ اور زرخالص کی فیض رسانہوں سے دائرہ اسلام میں بھی آئے اور غلامی کی فحوت سے رہا ہو کر آزادی کی نعمت سے بھی سرشار ہوئے، یہ تو مرد تھے کنیز عورتوں کی زندگی تو مسلسل عذاب تھی، شان صدیقیت کے مظہر کامل نے ان کی اسیری اور در ماندگی کو آزادی اور سرفرازی سے بدل دیا، حضرت لبید رضی اللہ عنہا، حضرت ام عیسٰی رضی اللہ عنہا، حضرت حمامہ رضی اللہ عنہا کے علاوہ حضرت زبیرہ رضی اللہ عنہا اور ان کی صاحبزادی حضرت نہید رضی اللہ عنہا بھی دولت ایمان اور وقار حریت سے آشنا ہوئیں۔

نبی اکرم ﷺ کے نبوی مشن میں حضرت ابوبکر رضی اللہ عنہ ہر لمحہ اس طرح ساتھ رہے کہ رفاقت کا دوا قرار قرار پائے۔ مکہ مکرمہ کی فضا سازگار نہ تھی، ہر قدم پر کانٹے

تھے، پھر تھے، اس فضا میں حضرت ابو بکر رضی اللہ عنہ کا ساتھ کس قدر اطمینان بخش تھا۔ اس کا اندازہ اس واقعہ سے لگائیے۔ روایت ہے کہ ایک بد باطن دشمن عقیقہ بن معیط نے نبی رحمت ﷺ کے گلے میں اپنی چادر ڈال کر اس قدر مروڑا کہ نشان پڑ گئے۔ یہ جبر ہو رہا تھا کہ محافظ رسالت ہونے کا اعزاز پانے والے رفیق نبوت تشریف لے آئے، آگے بڑھے دشمنوں کو قوت ایمانی سے پیچھے دھکیلا اور رسول اللہ ﷺ کو حصار دشمنوں سے نکال لائے، اہل کفر کو خطا طلب کر کے فرمایا:

﴿اتَّقِلُونِ زَجَلًا يَقُولُ رَبِّي اللَّهُ وَقَدْ جِئْتُكُمْ بِالْبَيِّنَاتِ مِنْ رَبِّكُمْ﴾ (صحیح البخاری کتاب المناقب باب مناقب ابی بکرؓ)

ترجمہ: ”کیا تم ایسے انسان کو مارنے کے درپے ہو جو کہتا ہے میرا رب اللہ ہے اور میں تمہارے پاس تمہارے رب کی نشانیاں لے کر آیا ہوں۔“

یہی وہ جانفشانی اور جاں سپاری تھی جس کی بنیاد پر لوگ آپ کو اجماع الناس کہنے لگے تھے، اس فضیلت کا ذکر خود نبی اکرم ﷺ نے اس وقت فرمایا جب حضرت ابو بکر اور حضرت عمر رضی اللہ عنہما کے مابین کچھ رنجش ہو گئی اور اس کا تذکرہ وہاں رسالت میں ہوا، آپ ﷺ نے فرمایا:-

﴿إِنَّ اللَّهَ يَغِيبُ إِلَيْكُمْ فَعَلَّيْتُكُمْ كَذِبْتُ وَقَالَ أَبُو بَكْرٍ صَدَقَ وَأَسَابِي بِنَفْسِهِ وَمَالِهِ فَهَلْ أَنْتُمْ تَارِكُوا لِي ضَاحِجِي﴾ (صحیح البخاری کتاب المناقب باب مناقب ابی بکرؓ)

ترجمہ: ”بے شک اللہ تعالیٰ نے مجھے تمہاری جانب بھیجا تو تم نے کہا

آپ جھوٹ بول رہے ہیں اور ابو بکر (رضی اللہ عنہ) نے کہا آپ سچ کہہ رہے ہیں اور آپ نے اپنی جاں اور اپنے مال سے میری فم خواری کی، کیا تم میری خاطر میرے ساتھی کو چھوڑ نہیں دیتے کہ ان پر کوئی الزام یا شکایت نہ لگاؤ؟“

میری خاطر کہہ کر ہر اس انسان کو مستحبہ کر دیا جس کی زبان سے شان صدیقیت میں کوئی ناگوار کلمہ نکلنے کا خطرہ ہو۔

رفاقت و مصاحبت

حضرت ابو بکر رضی اللہ عنہ یوں تو اعلان رسالت سے قبل بھی نبی اکرم ﷺ کے بہت قریب تھے، کردار و سیرت میں جو ہم آہنگی ان کے ہاں نظر آتی ہے وہ نہ صرف یہ کہ مثالی ہے بلکہ چشم کشا بھی ہے، اسلام قبول کرنے کے بعد تو رفاقت کا وہ معیار قائم ہوا کہ موت جو فراق کا سب سے بڑا استعارہ ہے، بھی جدا نہ کر سکی۔ مکی زندگی میں سایہ کی طرح ساتھ رہے اور دفاع رسول ﷺ کا منصب سنبھالے رکھا، ہجرت حبشہ کی اجازت ملی تو حالات کی ستم رانیوں کے باوجود راستے سے ہی واپس آ گئے، ہجرت مدینہ کی منزل آئی تو بھی صحابہ کرام علیہم الرضوان کی کثیر تعداد کی ہجرت کے باوجود فرمان نبوی ﷺ کے منتظر رہے، آخر وہ سعید لحد آیا کہ رفاقت رسول ﷺ کی ایک اور منزل طے کرنے کا اعزاز ملا۔ اہل مکہ اسلام کی قوت اور مدینہ منورہ کی محفوظ بستی میں ہجرت کے حوالے سے بہت سنج پا ہو گئے تھے، مخالفت کا ہر حربہ آزمانے کے بعد انہوں نے فیصلہ کر لیا تھا کہ نبی اکرم ﷺ پر یک بارگی حملہ کر کے آپ کو شہید کر دیا جائے، اس کے لئے قبائل سے افراد کا انتخاب ہوا تھا تا کہ اس عمل میں سب قبائل شریک ہو جائیں

کہ بنو ہاشم کو انتقام لینے کا حوصلہ نہ ہوگا۔ پروگرام کے مطابق کاشانہ نبوت کا محاصرہ کر لیا گیا، یہ مکہ کی تاریخ کا ایک انوکھا منظر تھا کہ جذبات اہل اہل پڑے تھے مگر اپنے خالق کا فرستادہ نبی کسی اضطراب کا شکار نہ تھا حضرت علی رضی اللہ عنہ کو امانتیں تفویض کر کے آپ ﷺ گھر سے روانہ ہوئے، مورچہ بندی جو ان ہمہ چشم تھے مگر باطل کو حق کیسے نظر آ سکتا تھا، اندھیروں کی قسمت میں اجالوں کی زیارت کہاں ہوتی ہے۔ یہ سفر تو کاشانہ نبوت سے کاشانہ صدیق کے لئے تھا، راستے میں کون سا مل ہو سکتا تھا، رفیق سفر کا اعزاز پانے کے لئے بے قرار وہ دوسرا اپنا انتقام تھا، اس قدر خوش تھا وہ گھرانہ جس کے دروازے پر عاتین کا امام (ﷺ) دستک دے رہا تھا، آج وہ لمحہ تھا کہ مجسم صدق وجود سامنے ہے اور ہمدن صدیق کرنے والا وجود استقبال کر رہا ہے، قرآن کا فرمان "وَالَّذِي جَاءَ بِالصَّدَقِ وَصَدَّقِ بِهِ" (اور وہ جو سراپا صدق بن کر آیا اور جو صداقت کی تصدیق کر رہا تھا) کا منظر آج چشم فلک نے کس اشتیاق سے دیکھا ہوگا۔ اس کا بیان ہم جیسے ژولیدہ بیان انسانوں سے کب ممکن ہے؟ عرض کیا اجازت مل گئی؟ ارشاد ہوا ہاں اور تم ساتھ چلو گے، یہ نوید جانفزاد روح میں پیوست ہو گئی، تیار تو پہلے ہی تھے کہ اپنے بخت ہمایوں پر پہلے ہی یقین تھا مگر لب رسالت نے وجدان کے چراغ روشن کر دیئے۔ لمحہ شمار کرنے لگے، رشت سفر باندھا، صاحبزادی نے آنکھوں صداقت کا علم اور بلند کر دیا، اذرحنی چھاؤ ڈالی کہ پیکر حیا کے لئے سامان سفر باندھنا تھا، یہ مختصر سا قافلہ مکہ مکرمہ سے روانہ ہوا، قدسیوں کے ہاں مدینہ منورہ کی قسمت پر حیرت تھی، یہ کیا انقلاب تھا کہ ایک وجود بیژب گو مدینہ منورہ بنانے آ رہا تھا، سنگ ریزوں نے قدموں کے صدقے اتارے ہوں گے کہ یہ قدم عزت آفرینی کا آخری حوالہ تھے،

پہلی منزل عارث تھی کہ اس عارث میں صداقت و رفاقت کو قرب خاص سے نوازا جاتا تھا۔ عارث و صدیوں سے تاریکیوں کی آماجگاہ تھی، انسان کا گزرنہ ہو تو حشراتِ بئیرا کر لیتے ہیں یہاں بھی یہی ہوا، اس لئے عرض کیا، کچھ توقف فرمائیے کہ عار کے اندر کا جائزہ لے لیا جائے، اندر گئے، صاف کیا، کچھ سوراخ بن چکے تھے ان کو اپنی چادر اور لباس سے بند کیا، حضرت اسماء رضی اللہ عنہا کا اوڑھنی کو دو کر دینا تمہید تھی جو نبی نے باپ کے عمل کے لئے فراہم کر دی تھی، یوں محسوس ہوتا ہے کہ خاندان کا ہر فرد ایثار و قربانی کا مرقع تھا، ایک یا دو سوراخ بند نہ ہو سکے کہ کپڑا نہ تھا تو ان پر پاؤں رکھ دیا، ثابت کر دیا کہ صدیق اکبر رضی اللہ عنہ کا وجود سرتاپا حفاظت رسول ﷺ کے لئے حاضر ہے، یہ بھی واضح کر دیا کہ فتنوں کا در بند کرنا ہو تو استقامت الہی بکر رضی اللہ عنہ درکار ہوتی ہے۔ حفاظت کا پورا اہتمام ہو گیا تو اندر آنے کی دعوت دی، اپنی گود آرام کے لئے حاضر کر دی، اس طرح دوہرہ دوہرہ کائنات ہست و بود کے لئے جاں وادگی کا نشان بن گیا۔ سوراخ سے موڑی جانور یعنی سانپ نے فٹنا چا ہا مگر فسیل قدم کو توڑ نہ سکا اس لئے جھنجھٹا ہٹ میں ڈسنے لگا، یہی ایذا پسندوں کا وطیرہ ہوتا ہے، نہیں انھی مگر صبر و استقامت کے کوہ گراں نے قدم نہ ہٹایا، قدم تو ہمارا مگر آنسوؤں نے ضبط کا بندھن توڑ دیا آنسو چھلکے تو وہاں جا کر سے جس کی ایک جھلک صحابیت کی رفعت عطا کر دیتی ہے، وہی قرار وہ جہاں ﷺ نے آنکھ کھول لی، یقیناً آنکھ ہی بند تھی دل تو جاگ رہا تھا، پوچھا:

﴿مَالِكِ يَا أَبَا بَكْرٍ فَقَالَ لِدُعَاكَ أَبِي وَأُمِّي فَفَضَّلَ

وَسُئِلَ اللَّهُ صَلَّى اللَّهُ عَلَيْهِ وَآلِهِ وَسَلَّمَ فَلْيَخْبَ مَا يَجِدُهُ﴾

(مشکوٰۃ المصابیح باب مناقب ابی بکر)

ترجمہ: "اے ابوبکر! کیا ہوا عرض کیا سانپ سے ڈسا گیا ہوں، میرے ماں اور باپ آپ پر قربان ہو جائیں پھر نبی اکرم ﷺ نے لعاب دہن لگایا تو وہ سب درد دور ہو گیا جو آپ محسوس کر رہے تھے۔"

جانی آئین

حضرت ابوبکر رضی اللہ عنہ فرماتے ہیں کہ جب مکہ والے تلاش میں غار تک آ گئے اس لئے کہ وہ قدموں کے نشان تلاش کرتے آئے تھے تو۔
 قُلْتُ لِلنَّبِيِّ ﷺ وَأَنَا فِي الْغَارِ لَوْ أَنَّ أَخْلَغْتُمْ
 لَنَظَرْتُ نَحْتُ قَدَمَيْهِ لَا نَصْرُنَا قَالَ: مَا ظَنُّكَ يَا أَبَا بَكْرٍ
 بَالِئَيْنِ اللَّهُ تَالِيَهُمَا

(صحیح مسلم، کتاب فضائل صحابہ باب فضائل ابی بکر)

ترجمہ: "میں نے عرض کیا نبی اکرم ﷺ سے اور ہم غار میں تھے کہ اگر ان میں سے کسی ایک نے بھی اپنے قدموں کے نیچے دیکھ لیا تو وہ ہم کو دیکھ پائے گا، فرمایا نبی رحمت ﷺ نے اے ابوبکر تیرا اُن دو کے بارے میں کیا خیال ہے جن کا تیسرا اللہ تعالیٰ ہو۔"

اس سے واضح ہو گیا کہ غار میں صرف دو ہی تھے، رسول اکرم ﷺ نے نام لے کر مزید واضح کر دیا کہ دوسرا کون تھا، قرآن مجید نے اس واقعہ کو بڑی صراحت کے ساتھ بیان کیا، ارشاد باری ہوا:

﴿إِلَّا تَنْصُرُوهُ فَقَدْ نَصَرَهُ اللَّهُ إِذَا أَخْرَجَهُ الَّذِينَ كَفَرُوا
 ثَانِيَ اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ

إِنَّ اللَّهَ مَعَنَا فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَىٰ ۗ وَكَلِمَةُ اللَّهِ هِيَ الْعُلْيَا ۗ وَاللَّهُ عَزِيزٌ حَكِيمٌ﴾ (التوبة: ۴۰)

ترجمہ: "اگر تم نے اُس کی یعنی نبی اکرم ﷺ کی مدد کی (پھر بھی کوئی

پریشانی نہیں) بلاشبہ اللہ تعالیٰ نے اُن کی مدد اُس وقت کی جب کفر کرنے والوں نے انہیں نکالا، وہ دوسروں سے دوسرے تھے جبکہ وہ دونوں غار میں تھے جب وہ اپنے ساتھی سے کہہ رہے تھے، غم نہ کر بے شک اللہ تعالیٰ ہمارے ساتھ ہے پس اللہ تعالیٰ نے اُن پر اپنی حفاظت کا سکون نازل فرما دیا اور اُن کی مدد کی ایسے لشکروں سے جو تم کو نظر نہ آئے اور اُس یعنی اللہ تعالیٰ نے کافروں کی بات کو نیچا کر دیا اللہ تعالیٰ کی بات ہی بلند رہی اور اللہ تعالیٰ غالب حکمت والا ہے۔"

یہ آیت کریمہ سفر ہجرت کے معجز نما واقعات کی طرف اشارہ کر رہی ہے، کفر مدد کے لئے آگے نہ آئے، مخالفت پر آمادہ رہے تو یہ اُس کی سرشت کا تقاضا ہے اس پر کوئی تعجب اور حیرت نہیں، باعث استعجاب تو وہ مدد اور نصرت ہے جو اُن کو اپنی پناہ میں لے لے جن پر شب و روز زبان درازی ہو رہی ہے بلکہ ہمہ جہت تشدد کا رویہ مسلط کیا جا رہا ہے یہ اشارہ ہے راہ حق کے اُن مسافروں کی استقامت کی جانب جو غارتوں میں تھے، تلاش کرنے والے، انعام کے لالچ میں پہاڑوں اور وادیوں کی اطراف میں مارے مارے پھر رہے تھے اور قدموں کے نشانات سے راہنمائی پاتے ہوئے قریب تر آ گئے تھے اس قدر قریب کہ حضرت صدیق اکبر رضی اللہ عنہ انہیں دیکھ رہے تھے

اور یہ بھی واضح ہو گیا تھا کہ ان حریص انسانوں نے اپنے قدموں کی جانب دیکھ لیا تو عمار کا اندر ان پر عیاں ہو جائے گا، یہ لمحہ فکر انگیز تھا کہ جس وجودِ مکرم ﷺ کی خاطر اتنا اہتمام کیا، اس رازداری سے چٹانیں عبور کیں اور اس استقامت سے کندھوں پر اٹھایا کہ اُن کا نقش قدم بھی پتھر پر گرنے نہ دیا، وہ اب اس قدر حائلِ نظر میں ہے کہ صرف آنکھ جھکانے کی دیر ہے راز، راز نہ رہے گا، ایک محبت کرنے والا دل دھڑکنے لگتا ہے کہ جس کی خاطر عمار کے زہریلے سانپوں کو بھی آگے نہ بڑھنے دیا، یہ انسانی روپ میں زہر آلود ہیولے اُس چان چان تک دسترس پالیں تو کیا ہوگا؟ ایک بے گلی ہے، ایک لرزش ہے اور ایک نادیہ خوف ہے، یہ کیفیت اور یہ حالت حضرت ابوبکر رضی اللہ عنہ کی دل گرگی کی غماز ہے، مسلسل رفاقت ہمہ وقت، ہمہ جہت بلکہ بہر جانب حفاظت کا تسلسل اس اضطراب کا فخرک ہے، خوف اپنا نہیں کہ وہ تو حصارِ نبوت کے ذوق میں اپنا آپ بھول چکے تھے وگرنہ ساتھ ہی کیوں دیتے؟ چٹانوں سے یوں کیوں ٹکراتے؟ کندھوں پر اٹھانے کی مشقت کیوں برداشت کرتے؟ اور یہ کہ لباس کو کیوں تار تار کرتے، صرف اس لئے کہ کوئی خطرہ پوشیدہ ہو یا ظاہر اسی وجودِ مقدس ﷺ تک نہ پہنچ پائے جو اُن کے نزدیک اپنی جان سے زیادہ قیمتی تھا، جاں فدا کی یہ یہ معراجِ بعثت کی اُس معراج کو چھوٹنے لگی جہاں غیریت کے تمام حوالے معدوم ہو جاتے ہیں۔ یہ فخر حضرت صدیق اکبر رضی اللہ عنہ کو ہی حاصل ہوا کہ مخلوقات میں سے یکا اور منفرد وجود کے ثانی قرار پائے اور اُس معیت میں دامانِ رسالت کے اتصال سے فیض باب ہوئے جہاں کوئی تیسرا نہ تھا، یہ اعزاز ہر اعزاز سے برتر اور یہ اختصاص ہر اختصاص سے ارفع تھا، یہی وجہ ہے کہ رسولِ معظم ﷺ خود بھی اس خصوصی فضل کا اظہار فرماتے

تھے اور تمام صحابہ کرام رضی اللہ عنہم کے ہاں یہ عظمت بلا شرکت غیر آپ کو حاصل تھی۔ ہجرت کے راستے میں بھی یہ منظر کی بارود ہرایا گیا، خود ارشاد فرماتے ہیں کہ جب ہم مدینہ منورہ کی جانب بڑھ رہے تھے تو تلاش میں نکلنے والوں میں سراقہ بن مالک بھی تھا، وہ اس قدر قریب آ گیا کہ عرض کرنے لگے یا رسول اللہ ﷺ یہ تو تلاش کرتے ہیں آٹا ہے، تشویش کا اظہار ہوا ہی تھا کہ فرمایا "لَا تَحْزَنْ إِنَّ اللَّهَ مَعَنَا" غم نہ کھا ہے شک اللہ تعالیٰ ہمارے ساتھ ہے، معلوم ہوتا ہے معیت کا یہ شرف بھائی نہ تھا، لمحہ حاصل تھا، حضرت عبداللہ بن خطاب رضی اللہ عنہ فرماتے ہیں:-

﴿إِنَّ النَّبِيَّ ﷺ رَأَى أَنَسَ بْنَ مَالِكٍ وَغُمَ فَقَالَ هَذَا مِنَ الشُّعْ وَالْبَصْرِ﴾ (جامع الترمذی باب مناقب ابی بکر)

ترجمہ: "نبی اکرم ﷺ نے حضرت ابوبکر اور حضرت عمر رضی اللہ عنہما کو دیکھا تو فرمایا یہ سامت و بصارت ہیں، یعنی جسدِ اسلام کے لئے ان کی حیثیت سم و بصیر کی ہے۔

☆ حضرت عبداللہ بن عمر رضی اللہ عنہما فرماتے ہیں:

﴿إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لِبَابِي بَكْرٍ أَنْتَ صَاحِبِي عَلَى الْخَوْضِ وَصَاحِبِي فِي الْغَارِ﴾ (جامع الترمذی باب مناقب ابی بکر)

ترجمہ: "رسول اللہ ﷺ نے حضرت ابوبکر رضی اللہ عنہ کو فرمایا "تو خوض پر میرا ساتھی ہے اور تو غار میں بھی میرا ساتھی ہے۔"

☆ حضرت عبداللہ بن عمر رضی اللہ عنہما سے ایک اور روایت ہے فرماتے ہیں

﴿كُنَّا فِي ذَمِّ النَّبِيِّ صَلَّى اللَّهُ عَلَيْهِ وَسَلَّمَ لَا تَعْدِلُ
بَابِي بَكَرٍ أَحَدًا﴾ (صحیح البخاری باب مناقب ابی بکرؓ)

ترجمہ: ”ہم نبی اکرم ﷺ کے عہد ہمایوں میں کسی کو بھی حضرت ابوبکر رضی اللہ عنہ کے برابر نہ گردانتے تھے۔“

☆ حضرت عبداللہ بن عمر رضی اللہ عنہما مزید فرماتے ہیں:-

﴿كُنَّا نَقُولُ وَرَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى
الْفَصْلِ أَمَّةُ النَّبِيِّ صَلَّى اللَّهُ عَلَيْهِ وَسَلَّمَ أَبُو بَكْرٍ ثُمَّ عُمَرُ
ثُمَّ عُثْمَانُ رَضِيَ اللَّهُ عَنْهُمْ﴾

(سنن أبی داؤد کتاب السنۃ باب فی التفصیل)

ترجمہ: ”ہم رسول اکرم ﷺ کی حیات ظاہرہ میں ہی کہا کرتے تھے کہ

نبی اکرم ﷺ کی امت میں سب سے افضل ابوبکر ہیں پھر
حضرت عمر اور پھر حضرت عثمان رضی اللہ عنہم“

رسول اکرم ﷺ کے ہاں مقام، منزلت اور قرب

حضرت ابوبکر رضی اللہ عنہ کا یہ قرب اور یہ فضیلت آپ کو اس مقام بلند تک

لے گئی کہ خود نبی رحمت ﷺ نے آپ کو اپنا محبوب قرار دیا، اس محبوبیت کا کئی بار متعدد

حوالوں سے اظہار ہوا، یہ یقیناً محبت رسول ﷺ کا اثر تھا کہ محبت خالص کو محبوب کریم

کا درجہ حاصل ہوا، اظہار کے چند مناظر دیکھئے:

☆ حضرت عمرو بن العاص رضی اللہ عنہ ذات السلاسل کی جنگ کے لئے لشکر

لے کر روانہ ہونے کے لئے حاضر ہوئے تو انہوں نے عرض کیا:-

﴿أَيُّ النَّاسِ أَحَبُّ إِلَيْكَ قَالَ عَالِيَةُ فَقُلْتُ مِنْ
الرِّجَالِ قَالَ أَبُو هَارٍ قَالَ فَقُلْتُ ثُمَّ مَنْ قَالَ عُمَرُ بْنُ
الْخَطَّابِ فَقَعْدُ وَجَلَّ﴾

(صحیح البخاری کتاب المناقب باب مناقب ابی بکرؓ)

ترجمہ: ”لوگوں میں آپ کو سب سے زیادہ محبوب کون ہے فرمایا عائشہ

رضی اللہ عنہا، میں نے کہا مردوں میں سے فرمایا اُن کا باپ، عرض

کیا پھر کون فرمایا عمر بن الخطاب رضی اللہ عنہ پھر اور لوگوں کو گنا“

ایسی ہی حدیث حضرت عائشہ رضی اللہ عنہا سے جامع الترمذی باب مناقب

ابی بکر الصدیق رضی اللہ عنہ میں بھی ہے۔

☆ حضرت عمر رضی اللہ عنہ فرماتے ہیں

﴿أَبُو بَكْرٍ مَبِيتُنَا وَخَيْرُنَا وَأَحَبُّنَا إِلَى رَسُولِ اللَّهِ صَلَّى
اللَّهُ عَلَيْهِ وَسَلَّمَ﴾ (جامع الترمذی باب مناقب ابی بکرؓ)

ترجمہ: ”ابوبکر رضی اللہ عنہ ہمارے سردار ہم میں سے ممتاز اور ہم سب

سے زیادہ رسول اللہ ﷺ کو پیارے تھے۔“

☆ حضرت عائشہ رضی اللہ عنہا فرماتی ہیں کہ رسول اکرم ﷺ نے فرمایا:

﴿لَا يَنْبَغِي لِقَوْمٍ فِيهِمْ أَبُو بَكْرٍ أَنْ يُؤْمَهُمْ غَيْرُهُ﴾

(جامع الترمذی باب مناقب ابی بکرؓ)

ترجمہ: ”جس قوم میں ابوبکر رضی اللہ عنہ موجود ہوں اُس قوم کے لئے

☆ مناسب نہیں کہ ان کے سوا کسی اور کو امام بنائے۔
حضرت عبداللہ بن عباس رضی اللہ عنہما فرماتے ہیں کہ نبی اکرم ﷺ نے فرمایا:
﴿لَوْ كُنْتُ مُتَّخِذًا خَلِيلًا لَا تَخَذُتُهُ خَلِيلًا وَلَكِنْ
أَخُوهُ الْإِسْلَامَ الْفَضْلُ﴾

(صحیح البخاری کتاب المناقب باب مناقب ابی بکرؓ)

ترجمہ: ”اگر میں کسی کو دوست بناتا تو میں ان کو یعنی ابوبکر رضی اللہ عنہ کو
دوست بناتا لیکن اخوت اسلامی ہی بہتر ہے“
یہی حدیث صحیح مسلم کتاب فضائل صحابہ باب فضائل ابی بکر رضی اللہ عنہ
میں بھی موجود ہے۔

☆ حضرت انس بن مالک رضی اللہ عنہ کی روایت ہے:-

﴿أَنَّ النَّبِيَّ صَلَّى اللَّهُ عَلَيْهِ وَسَلَّمَ صَعِدَ أُحْدَا وَأَبُو بَكْرٍ
وَعُمَرُ وَغُثَمَانُ فَوَجَفَ بِهِمْ فَقَالَ أَتُبْتُ أُحْدَا فَلَا تَمَّا
عَلَيْكَ نَبِيٌّ وَصِدِّيقٌ وَشَهِيدَانِ﴾

(صحیح البخاری کتاب المناقب باب مناقب ابی بکرؓ)

ترجمہ: ”نبی اکرم ﷺ، حضرت ابوبکر، عمر اور عثمان رضی اللہ عنہم اُحد پہاڑ
پر چڑھے تو اُس نے ان کو لرزادیا، نبی اکرم ﷺ نے فرمایا، اُحد
ظہر جاؤ، بے شک تم پر ایک نبی ایک صدیق اور دو شہدای تو ہیں“

☆ روایت ہے کہ ایک مرتبہ نبی اکرم ﷺ نے ارشاد فرمایا کہ (قیامت کے
روز) جنت کے دروازوں پر سے آوازیں دی جائیں گی، ہر نیکی کرنے

والے کے لئے نیکی کی مناسبت سے خاص دروازہ ہوگا، فرمایا کچھ کو باب
الصلوة، کچھ کو باب الجہاد، کچھ کو باب الصدقہ اور کچھ کو باب الصیام جسے
باب الریان کہا گیا، سے آوازیں آئیں گی، حضرت ابوبکر رضی اللہ عنہ نے
پوچھ لیا یا رسول اللہ ﷺ کوئی ایسا بھی ہوگا جس کو ہر دروازے سے پکارا
جائے گا (یعنی کوئی ایسا جامع الصفات ہوگا کہ اُس کو ہر دروازے سے
پکارا جائے) فرمایا ہاں وَأَرْجُو أَنْ تَكُونُ مِنْهُمْ يَا أَبَا بَكْرٍ (صحیح البخاری
کتاب المناقب باب مناقب ابی بکرؓ) یعنی مجھے امید ہے کہ اے ابوبکر
(رضی اللہ عنہ) تو ان میں سے ہوگا۔ اللہ اللہ ہمہ جہت خصائص اور
ہم اطراف صالح اعمال کی موجودگی اور اعمال کی قبولیت کی سند عطا فرمادی۔
یہ حدیث جامع الترمذی باب مناقب ابی بکر رضی اللہ عنہ میں بھی موجود ہے۔

☆ حضرت عبداللہ بن عمر رضی اللہ عنہما سے روایت ہے:

﴿أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ ذَاتَ
يَوْمٍ فَلَدَخَلَ الْمَسْجِدَ وَأَبُو بَكْرٍ وَعُمَرُ أَخَذَ هُمَا عَنْ
يَمِينِهِ وَالْأَخَرُ عَنْ شِمَالِهِ وَهُوَ اخْتَذَ بَأَيْدِيهِمَا فَقَالَ
هَكَذَا تُبْعَثُ يَوْمَ الْقِيَامَةِ﴾ (جامع الترمذی باب مناقب ابی بکرؓ)

ترجمہ: ”رسول اللہ ﷺ ایک روز گھر سے باہر آئے اور مسجد (نبوی)

میں داخل ہوئے، حضرت ابوبکر رضی اللہ عنہ اور حضرت عمر رضی
اللہ عنہ میں سے ایک آپ ﷺ کے دائیں جانب تھا اور دوسرا
آپ ﷺ کے بائیں جانب اور آپ ﷺ نے اُن دونوں کے
ہاتھ پکڑے ہوئے تھے، فرمایا اسی طرح ہم قیامت کے روز

انھائے جائیں گے۔“

☆ حضرت ابو ہریرہ رضی اللہ عنہ روایت کرتے ہیں کہ ایک مرتبہ جبریل علیہ السلام نے رسول اللہ ﷺ کو جنت کا دروازہ دکھایا، حضرت ابو بکر رضی اللہ عنہ نے عرض کیا، میں چاہتا تھا کہ آپ ﷺ کے ساتھ ہوتا اور جنت کا دروازہ دیکھ لیتا، نبی اکرم ﷺ نے فرمایا۔

﴿أَمَّا إِنَّكَ يَا أَبَا بَكْرٍ أَوَّلُ مَنْ يَدْخُلُ الْجَنَّةَ مِنْ أُمَّتِي﴾

(سنن ابی داؤد کتاب السنۃ باب فی اخطاء)

ترجمہ: ”جہاں تک اے ابو بکر تیرا معاملہ ہے تو تو میری امت میں سے سب سے پہلے جنت میں داخل ہوگا۔“

☆ حضرت ابوسعید الخدری رضی اللہ عنہ سے روایت ہے کہ ایک مرتبہ رسول اللہ ﷺ

نے صحابہ کرام رضی اللہ عنہم کے سامنے خطبہ دیا، اس میں فرمایا، اللہ تعالیٰ نے ایک بندے کو دنیا اور اُن نعمتوں کے مابین انتخاب کا اختیار دیا ہے جو نعمتیں اُس کے پاس ہیں تو اُس بندے نے اللہ تعالیٰ کے ہاں کی نعمتوں کا انتخاب کر لیا ہے۔ فرماتے ہیں یہ سن کر حضرت ابو بکر رضی اللہ عنہ رونے لگے، ہم

سب اُن کے رونے پر حیران ہوئے کہ رسول اللہ ﷺ نے کسی بندے کا ذکر کیا ہے جسے اس انتخاب کا اختیار دیا گیا، حالانکہ وہ اختیار دے گئے خود

نبی اکرم ﷺ ہی تھے، حقیقت یہ ہے کہ تَحَنُّنُ ابْنِ بَكْرٍ هُوَ اَعْلَمُنَا بِعَيْنٍ

حضرت ابو بکر رضی اللہ عنہ ہم سے زیادہ علم رکھتے تھے کہ حکایت کی مراد جان

گئے تھے۔ اس پر نبی اکرم ﷺ نے ارشاد فرمایا،

﴿إِنَّ مِنْ أَمَنِ النَّاسِ عَلَيَّ فِي صُحْبَتِهِ وَمَالِهِ أَبُو بَكْرٍ﴾

لَوْ كُنْتُ مُتَّجِدًا خَلِيلًا غَيْرَ رَبِّي لَا تَخَلَّدْتُ أَبَا بَكْرٍ خَلِيلًا وَلَكِنْ أَخُوَّةُ الْإِسْلَامِ وَمَوْذَنَةُ لَا يَنْقُصُ فِي الْمَسْجِدِ بَابُ إِلَّا سُدَّ إِلَّا بَابُ أَبِي بَكْرٍ﴾

(صحیح البخاری کتاب المناقب باب مناقب ابی بکر)

ترجمہ: ”بے شک لوگوں میں سے مجھ پر اپنی رفاقت اور اپنے مال کے

حوالے سے سب سے زیادہ احسان کرنے والے ابو بکر

(رضی اللہ عنہ) ہیں، اگر میں اللہ تعالیٰ کے سوا کسی کو دوست بناتا تو

ابو بکر کو دوست بناتا مگر اسلامی بھائی چارہ اور اسلام کی محبت ہے

یعنی کافی ہے، مسجد (نبوی) میں کوئی دروازہ نہ رہے مگر بند کر دیا

جائے سوائے ابو بکر (رضی اللہ عنہ) کے دروازے کے“

☆ صحیح مسلم کتاب فضائل صحابہ باب فضائل ابی بکر میں باب کے بجائے خود

(یعنی دریچہ) کا لفظ ہے۔

☆ حضرت ابوسعید الخدری رضی اللہ عنہ سے ہی روایت ہے فرماتے ہیں:

﴿قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ نَبِيٍّ إِلَّا

وَلَهُ وَزِيرَانِ مِنَ أَهْلِ السَّمَاءِ وَوَزِيرَانِ مِنَ أَهْلِ الْأَرْضِ

فَأَمَّا وَزِيرَايَ مِنَ أَهْلِ السَّمَاءِ فَجِبْرِيلُ وَمِيكَائِيلُ

وَأَمَّا وَزِيرَايَ مِنَ أَهْلِ الْأَرْضِ فَأَبُو بَكْرٍ وَعُمَرُ﴾

(جامع الترمذی کتاب المناقب باب ابی بکر)

ترجمہ: ”رسول اللہ ﷺ نے فرمایا، ہر نبی کے دو وزیر آسمانوں والوں

سے ہوتے ہیں او دو زمین والوں سے جہاں تک میرے

وزیروں کا معاملہ ہے تو میرے دو وزیر آسمانوں والوں میں سے
جبرائیل اور میکائیل علیہ السلام ہیں اور دو وزیر زمین والوں میں
سے ابوبکر اور عمر (رضی اللہ عنہما) ہیں۔

☆ حضرت علی کرم اللہ وجہہ اور حضرت انس بن مالک رضی اللہ عنہ کی روایت
ہے، حضرت علی رضی اللہ عنہ فرماتے ہیں:-

”كُنْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذْ عَلَّمَ
أَبُو بَكْرٍ وَعُمَرُ لِقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
هَذَانِ سَيِّدَا كَهُولٍ أَهْلُ الْجَنَّةِ مِنَ الْأَوَّلِينَ وَالْآخِرِينَ إِلَّا
النَّبِيِّينَ وَالْمُرْسَلِينَ يَا عَلِيُّ لَا تُخَيِّرْهُمَا (جامع الترمذی کتاب
المناقب باب مناقب ابی بکر) ابن ماجہ میں بھی روایت ہے۔

ترجمہ: ”میں رسول اللہ ﷺ کے ساتھ تھا کہ اچانک حضرت ابوبکر اور
حضرت عمر رضی اللہ عنہما سامنے آ گئے، رسول اللہ ﷺ نے فرمایا یہ
دونوں اہل جنت کے عمر رسیدہ افراد کے سردار ہیں وہ اولین میں
سے ہوں یا آخرین میں سے یعنی پہلے گزرے ہوئے افراد ہوں
یا بعد آنے والے، سوائے انبیاء اور رسولوں کے“

معلوم ہوا انبیاء کرام اور رسولان عظام علیہم السلام کے بعد ان دونوں کا درجہ
ہے اور یہ دونوں ہی سب کے سردار ہیں اور یہ سیادت کسی زمانے یا دور سے محدود نہیں،
ماضی حال مستقبل سب کو محیط ہے، یہ ارشاد فرما کر نبی اکرم ﷺ نے حضرت علی رضی اللہ عنہ
سے فرمایا کہ اس بلند مقامی کے بارے میں ان کو ابھی نہ بتائیں مراد یہ تھی کہ یہ قیامت
کا فیصلہ ہے وہاں ہی اس کا اظہار ہوگا۔

محسن ملت

حضرت ابوبکر رضی اللہ عنہ نے اعلان نبوت کے ساتھ ہی قبولیت اور تصدیق
کا شرف پالیا تھا، آپ کا یہ اقرار کسی لحاظی جوش یا مفاداتی خروش کے زیر اثر نہ تھا بلکہ
کامل آگاہی اور بھرپور ہوش مندی کا مظہر تھا اس لئے حالات کا رخ کوئی بھی رہا، معاند
قوتیں کس قدر بھی منہ زور ہیں، ستم رانہوں کے نزائے کوئی بھی رہے مگر استقامت و اعانت
کا پیکر عظیم ہر لمحہ صبر و رضا کا کوہ گراں ثابت ہوا، اسلام کے دامن میں آئے تو والدین
موجود تھے، اولاد بھی باشعور تھی مگر کوئی مصلحت اور کوئی تشویش حائل نہ ہوئی، آپ
کے والد گرامی نے توفیق مکہ کے روز اسلام قبول کیا، بیس ایکس سال کا یہ سطران کی
رفاقت کے بغیر ہی طے کیا مگر کبھی بھی پوری محبت نے راستہ نہ روکا، گھربار قربان کر
دینے کا جو سلیقہ حضرت ابوبکر رضی اللہ عنہ نے امت کو سکھایا وہ آج بھی کامرانوں کا
وسیلہ اور غفلتوں کا حوالہ ہے۔ عرب کا ایک نامور تاجر، قبائل میں لائق احترام منزلت کا
حامل صاحب بصیرت و جود پچاس ہزار کے قریب دینار کا مالک تھا، اس دولت کا شمار
عصر حاضر میں کروڑوں بلکہ اربوں کی مالیت کا ہے مگر یہ دولت کبھی غلاموں اور کنیزوں
کی آزادی پر صرف ہوئی تو کبھی نادار اہل ایمان کی معاشی کفالت کا سبب بنی اور جب
ہجرت کا صبر آزماسفر درپیش ہوا تو چار ہزار دینار جو ایثار و سخاوت کے پاؤں جو دیئے گئے
تھے مدینہ منورہ کی اقتصادی ضرورتوں کے لئے ساتھ تھے۔ والد گرامی تاجینا تھے،
معاش کے حصول کے لئے محنت نہ کر سکتے تھے اس لئے مضطرب ہوئے کہ قوت
لایموت کا سامنا کیسے ہو گا مگر ہونہار پوتیوں نے یوں تسلی دی کہ جذبوں کی صداقت
نکھر کر سامنے آ گئی، ایسا محسوس ہوتا ہے کہ ایثار و قربانی کا جذبہ گھرانے کے ہر فرد میں
حتیٰ کہ نوخیز معصوموں میں بھی پوری قوت سے موجود تھا، یہی وجہ تھی کہ ہجرت کی رات،

ہجرت کے سفر کو سب سے مخفی رکھا گیا کہ احتیاط کا یہی تقاضا تھا مگر خاندان صدیقی کے تمام افراد حتیٰ کہ غلام بھی اس سفر کے تمام مراحل سے آگاہ تھے، یہ کسی گھرانے پر نبوی اعتماد کا برملا اظہار تھا، حضرت اسماء رضی اللہ عنہا کا غار ثور میں کھانا پہنچانا، حضرت عبداللہ صاحبزادے کا دن کے حالات سے آگاہ رکھنے کے غار ثور تک آنا، غلام عامر بن فحیرہ کا ریوڑ کو یوں ہانک کر غار کے قریب تک لانا کہ تازہ دودھ مہیا کیا جاسکے، یہ سب شاید اُس اعتماد کے مظہر ہیں جو اس خاندان کو حاصل ہو گیا تھا اور یہ اس گھرانے کی محبت کا وہ ثبوت ہیں جو کسی اور گھرانے کو حاصل نہ ہو سکا۔ یہ قرب و محبت ہی کا اظہار تھا کہ بخاری شریف کی حدیث کے مطابق رسول اللہ ﷺ صبح و مساء حضرت صدیق اکبر رضی اللہ عنہ کے ہاں تشریف لاتے تھے ہجرت کا سفر تو شان صدیقی کا وہ اہل احوالہ ہے کہ یا رعا بھی قرار پائے اور رفیق سفر بھی۔

مدینہ منورہ میں ایثار و قربانی کا یہ سلسلہ مزید مستحکم ہو گیا، قبائیں اکٹھے داخل ہوئے تھے، مدینہ منورہ کی جانب سفر کا ہر پہلو اس رفت کا اعلان تھا، مسجد نبوی کی تعمیر تاریخ عبادت کا روشن باب ہے، خالی زمین درکار تھی، پہل اور سہیل رضی اللہ عنہما دو جہیم بچے تھے، ان کی ملکیت بتائی گئی، بلایا، زمین کے حصول کا معاملہ سامنے آیا، ہونہار مگر نوجوان جوان مفت دینے اور ہدیہ کرنے پر تیار تھے مگر مزاج نبوت کو قییموں کا مال ہدیہ کے طور پر لینا پسند نہ آیا، قیمت کا اندازہ کیا گیا اور حضرت ابو بکر رضی اللہ عنہ نے قیمت ادا کر دی، ایک بار پھر ثابت ہو گیا کہ نبی اکرم ﷺ حضرت ابو بکر رضی اللہ عنہ کے مال کو اپنا سمجھ کر خرچ کر رہے تھے، یہ اعتماد مسلسل کا ایک اور مظہر تھا، ایثار کے ایسے ہی لمحے تھے جو سیرت صدیقی کے درخشاں ستارے بنے اور آخر وہ مقام آ گیا کہ نبی اکرم ﷺ

نے اس کا برملا اظہار فرما کر دائمی شرف کا حوالہ بنا دیا، یہ حدیث تو درج کی جا چکی کہ محسن کائنات ﷺ نے یہ ارشاد فرمایا تھا "إِنَّ مِنْ أَمَنِ النَّاسِ عَلَيَّ فِيْ ضَخِيْبِهِ وَمَالِهِ أَبُو بَكْرٍ" (صحیح البخاری کتاب المناقب باب مناقب ابی بکر) یعنی لوگوں میں اپنے ساتھ اور اپنے مال سے مجھ پر سب سے زیادہ احسان کرنے والے ابو بکر رضی اللہ عنہ ہیں، اس شرف کا حوالہ متعدد روایات میں موجود ہے، ان میں ایک واضح روایت حضرت ابو ہریرہ رضی اللہ عنہ کی بھی ہے فرماتے ہیں:-

﴿ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا لَأَخِيْدُ عِنْدَنَا يَدًا إِلَّا وَقَدْ كَفَّيْنَاهَا مَا خَلَا أَبُو بَكْرٍ فَإِنَّ لَهُ عِنْدَنَا يَدًا يُكَافِئُهُ اللَّهُ بِهَا يَوْمَ الْقِيَامَةِ ﴾ یہ بھی فرمایا:-

﴿ وَمَا نَفَعْنِي مَالٌ أَحَدٌ قَطُّ مَا نَفَعْنِي مَالُ أَبِي بَكْرٍ ﴾ (جامع الترمذی کتاب المناقب باب مناقب ابی بکر)

ترجمہ: "رسول ﷺ نے فرمایا، جس کسی کا بھی ہم پر احسان تھا ہم نے اُس کا بدلہ ادا کر دیا، سوائے ابو بکر (رضی اللہ عنہ) کے کہ ان کا ہم پر احسان ہے جس کا بدلہ اللہ تعالیٰ انہیں قیامت کے روز دے گا۔" یہ بھی فرمایا: "کسی کے مال نے مجھے اتنا نفع نہیں دیا جتنا مجھے ابو بکر کے مال نے نفع دیا۔"

☆ سنن ابن ماجہ میں ہے:

﴿ مَا نَفَعْنِي مَالٌ قَطُّ إِلَّا مَالُ أَبِي بَكْرٍ قَالَ فَبَكَى أَبُو بَكْرٍ وَقَالَ: يَا رَسُولَ اللَّهِ هَلْ أَنَا وَمَالِي إِلَّا بِكَ يَا رَسُولَ اللَّهِ ﴾ (سنن ابن ماجہ باب فضل ابی بکر الصديق)

ترجمہ: ”مجھے کسی مال نے ہرگز نفع نہیں دیا سوائے ابوبکر (رضی اللہ عنہ) کے مال کے، راوی کہتا ہے اس پر حضرت ابوبکر رضی اللہ عنہ رونے لگے اور عرض کیا یا رسول اللہ، کیا میں اور میرا مال آپ ﷺ کے ساتھ نہیں یعنی میرا وجود اور میرا مال آپ کی وجہ ہی سے تو ہے۔“

اس اعلان کی عظمت سے حضرت ابوبکر رضی اللہ عنہ کی علوم تربیت کا اندازہ کیا جاسکتا ہے اور آپ کا یہ رویہ بھی چشم کشا ہے کہ اس منزلت پر اترائے نہیں بلکہ اس سر بلندی کو بھی ذات رسول ﷺ کا تحفہ اور صدقہ قرار دیا، قدر شنائی محبوب کی عظمت کا اندازہ کیجئے

ایں سعادت بزور بازو نیست تانہ بخشہ خدائے بخشندہ
نبی اکرم ﷺ کی حیات ظاہرہ میں جس محبت، خلوص اور درگاہی کا مظاہرہ ہوتا رہا آپ ﷺ کے پردہ فرمانے کے بعد بھی یہی رویہ حرز جان رہا، واقعات خلافت میں ایسے متعدد واقعات تاریخ کے صفحات کی زینت ہیں جو اس کی شہادت دے دے ہیں۔
مسند نشینی کی تمہید

نبی اکرم ﷺ کے مقام و مرتبہ اور صحابہ کرام علیہم الرضوان کی آپ ﷺ سے محبت و عقیدت کا بدیہی نتیجہ تھا کہ جدائی کے کسی صدمے کو برداشت کرنے کی جائزوں میں ہمت نہ تھی۔ اس لئے وہ ناسازی طبع کے دورانیہ ہی میں ایک ان جانے خوف کا شکار ہو گئے تھے، حجرۃ القدس سے آپ ﷺ کا تشریف نہ لانا، صف در صف

انتظار کرنے والے عشاق کے لئے ایک صدمے سے کم نہ تھا، حضرت بلال رضی اللہ عنہ کا الصلوٰۃ الصلوٰۃ پکارنا اور جواب نہ پانا ایک پہچان کا سبب بن رہا تھا، اس موقع پر کیا ہوا حضرت عائشہ رضی اللہ عنہا کی روایت سے عیاں ہے، فرماتی ہیں جب جماعت کا وقت آیا تو آپ ﷺ حسب سابق مسجد نبوی میں تشریف نہ لے گئے انتظار ہوتا رہا عرض کیا گیا تو ارشاد فرمایا:

﴿مَنْوُاْ اَبَا بَكْرٍ فَلْيُضَلِّ بِالنَّاسِ﴾

ترجمہ: ”ابوبکر رضی اللہ عنہ کو حکم پہنچاؤ کہ وہ لوگوں کو نماز پڑھا کریں“

حضرت عائشہ رضی اللہ عنہا اس وقت کی نزاکت کو بھی جانتی تھیں اور اپنے والد گرامی حضرت ابوبکر رضی اللہ عنہ کے حراج کی رقت اور لطافت کو بھی سمجھتی تھیں اس لئے عرض کرنے لگیں:

﴿اِنْ اَبَا بَكْرٍ اِذَا قَامَ مَقَامَكَ لَمْ يَسْمَعْ النَّاسَ مِنَ الْبُكَاءِ﴾

ترجمہ: ”بے شک ابوبکر رضی اللہ عنہ جب آپ کے مقام پر کھڑے ہوں گے تو کثرت گریہ کے لوگ اُن کو نہ سن پائیں گے“

حضرت صدیق اکبر رضی اللہ عنہ کی ذات کے حوالے سے اس اعزاز کے حصول میں یہی عذر کیا جاسکتا تھا جو پیش کر دیا گیا مگر حکم برقرار رہا، حضرت عائشہ رضی اللہ عنہا نے اسی عذر کی تائید کے لئے حضرت طلحہ رضی اللہ عنہ کو ساتھ لیا، کتا آپ حضرت عمر رضی اللہ عنہ کی صاحبزادی تھیں اور حضرت عمر رضی اللہ عنہ ہی متبادل جانشین ہو سکتے تھے، دونوں کا مشورہ سننے پر بھی نبی اکرم ﷺ نے حکم نہ بدلا بلکہ تاراضی کا اظہار فرمایا اور یہاں تک فرمایا:

☆ ﴿اِنَّكَ لَآتِنُ صَوَابًا يُّوْصَفُ﴾

ترجمہ: "بے شک تم تو حضرت یوسف علیہ السلام کی ساتھیوں کی طرح ہو"

اس سے ثابت ہو گیا کہ رسول آخر الزماں ﷺ اپنی نیابت کے لئے حضرت ابوبکر رضی اللہ عنہ کے سوا کسی پر راضی نہ تھے، یہ پُرستغییر اصرار خلافت صدیقی کو رضائے رسول ﷺ کی سند عطا کر رہا ہے۔

(یہ روایت صحاح کی اکثر کتب میں ہے۔ صحیح البخاری میں رسول اللہ ﷺ کے مرض کے باب میں اور مناقب ابی بکر رضی اللہ عنہ میں الترمذی میں کتاب المناقب باب مناقب ابی بکر رضی اللہ عنہ میں بھی ہے)

اس واضح ہدایت کے علاوہ جب حج کی فرضیت کا حکم نازل ہوا تھا تو نبی اکرم ﷺ نے حج کی استطاعت رکھنے والوں پر حج کے فرض ہونے کا اعلان فرمایا تھا، حج فتح مکہ (آٹھ ہجری رمضان المبارک) کے بعد فرض ہوا اس لئے ۹۔ ہجری کو اسلامی احکام کی روشنی میں پہلا حج کیا گیا، ایک کثیر تعداد اہالیان مدینہ اور قرب و جوار کے مضافات کی فریضہ حج کے لئے تیار ہوئی، نبی اکرم ﷺ اس پہلے حج میں خود تشریف نہ لے گئے جس کی متعدد حکمتیں ہیں۔ اس قافلہ حج کا امیر حضرت ابوبکر رضی اللہ عنہ کو بنایا گیا، اس سے بھی رسول اللہ ﷺ کی حیات ظاہرہ میں نیابت کا اعلان ہوا۔ نو ہجری کا حج اور آخری سترہ نمازیں حضرت ابوبکر رضی اللہ عنہ کی امامت و امارت میں ادا کرنے کا حکم دے کر واضح کر دیا گیا کہ ارکان اسلام میں سے یہی دو رکن ہیں جن میں امامت و امارت کا مرحلہ آتا ہے اور یہی دو ارکان ابوبکر رضی اللہ عنہ سے ادا کرائے جا رہے ہیں کہ ان کی اس امارت و امامت کو تا نید رسالت حاصل ہو جائے۔

یہ تو نیابت ارکان کا مرحلہ تھا، نبی اکرم ﷺ نے بعض دیگر مواقع پر بھی اس

نیابت کی جانب واضح اشارے کئے ہیں۔ مثلاً

«عَنْ جُبَيْرِ بْنِ مُطْعِمٍ رَضِيَ اللَّهُ عَنْهُ عَنْ أَبِيهِ قَالَ أَتَتْ إِمْرَأَةً إِلَى النَّبِيِّ صَلَّى اللَّهُ عَلَيْهِ وَسَلَّمَ فَأَمَرَأَن تَرْجِعَ إِلَيْهِ قَالَتْ أَزَالُثُ إِنَّ جَنَّتْ وَلَمْ أَجِدْكَ كَمَا نَهَيْتُنِي أَنْ أَجْزِيكَ»

(صحیح البخاری کتاب المناقب باب مناقب ابی بکر، صحیح مسلم کتاب المغاٹل باب فغاٹل ابی بکر)

ترجمہ: "حضرت جبیر بن مطعم رضی اللہ عنہ اپنے باپ سے روایت کرتے ہیں۔ انہوں نے کہا: "ایک عورت نبی اکرم ﷺ کے پاس آئی، آپ ﷺ نے حکم دیا کہ پھر آئے اس نے کہا، آپ کا کیا خیال ہے کہ اگر میں آؤں اور آپ کو نہ پاؤں گویا وہ کہہ رہی ہے کہ وفات ہو چکی ہو تو، آپ ﷺ نے فرمایا، اگر تو مجھے نہ پائے تو ابوبکر رضی اللہ عنہ کے پاس آ جانا"

کس صراحت کے ساتھ بیان فرما دیا کہ جو معاملہ مجھ سے کرنا ہو اور میں موجود نہ ہوں بلکہ اگر میں دنیا سے جا چکا ہوں تو پھر معاملات کی نگرانی اور میری نیابت ابوبکر رضی اللہ عنہ کو حاصل ہوگی۔

ان واضح اشارات اور صریح ارشادات سے مستقبل کا نقشہ تو واضح ہو چکا تھا اور کسی قسم کا ابہام بھی نہ تھا اگرچہ امت کی تربیت اور اسلامی معاشرت کی مشاورتی روح بیدار رکھنے کے لئے خلافت کے لاحقہ کے ساتھ مستثنیٰ کا اعلان نہ فرمایا بعض روایات سے ایسے اشارے ضرور ملتے ہیں مثلاً:-

☆ حضرت عائشہ رضی اللہ عنہا فرماتی ہیں کہ

﴿ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِي مَرْجِبُهُ
أَذِيعِي لِي أَبَا بَكْرٍ أَبَاكَ وَأَخَاكَ حَتَّى أَكْتُفَ كِتَابًا
لِيَأْتِي أَخَاكَ أَنْ يَتَمَسَّنِي مُخْمَنٌ وَيَقُولَ قَائِلٌ أَنَا أَوْلَى
وَيَأْتِي اللَّهُ وَالْمُؤْمِنُونَ إِلَّا أَبَا بَكْرٍ ﴾

(صحیح مسلم کتاب فضائل الصحابہ باب فضائل اَبی بکرؓ)

ترجمہ: "رسول اللہ ﷺ نے اپنے ایام مرض میں فرمایا اپنے باپ ابو بکر

اور اپنے بھائی کو میرے پاس بلاؤ تاکہ میں تحریر لکھ دوں، میں

ڈر محسوس کرتا ہوں کوئی خواہش مند، خواہش نہ کرنے لگے اور

کہنے لگے میں زیادہ حقدار ہوں، حالانکہ اللہ تعالیٰ اور مومن سوائے

ابو بکر رضی اللہ عنہ کے سب کا انکار کرتے ہیں۔"

یہ بڑا صریح فیصلہ تھا مگر مؤخر کر دیا گیا کہ یقین تھا اللہ تعالیٰ کا یہی فیصلہ ہے

اور ایمان والے بھی اسی فیصلے کو اپنائیں گے چنانچہ ایسا ہی ہوا۔

خلافت کے اشارات

رسول اکرم ﷺ کی خصوصی توجہ اور حضرت ابو بکر رضی اللہ عنہ کے خصوصی

رویوں کی بنا پر ملت اسلامیہ کا ہر فرد یہ جان چکا تھا کہ آپ کو دربار رسالت سے امتیازی

نسبت حاصل ہے اسی لئے عام معاشرتی زندگی میں بھی آپ کو نمایاں مقام حاصل تھا،

دور نبوی کے فیصلوں میں بھی آپ کی مشاورت کو اہمیت دی جاتی، غزوہ بدر جو غزوات

میں مومنانہ روش کو متعین کرنے کا اولین حوالہ تھا تاریخ اسلام میں بڑی اہمیت کا حامل

ہے، یہ اولین فتح بھی تھی اور ایثار و قربانی کی ابتدائی داستان بھی، اس میں ستر کے قریب کفار کے سربراہ و ردہ افراد قید ہوئے تھے، ان کے بارے میں کیا فیصلہ ہوا اس پر مشاورت ہوئی تاریخ و سیر کے مستند ماخذ گواہ ہیں کہ اس جذباتی پس منظر میں حضرت ابو بکر رضی اللہ عنہ کا مشورہ وہی تھا جو خود رسول اکرم ﷺ کی رائے تھی، اس سے آراء کے اتحاد اور فکر کی ہم آہنگی کا سب کو اندازہ ہو گیا تھا۔

غزوہ احد میں جب تیر انداز کا فطن نے اپنے اجتہاد اور رائے سے ردہ چھوڑا تھا تو لشکر اسلامی کو پریشانی کا سامنا ہوا تھا حتیٰ کہ رسول اللہ ﷺ کے حوالے سے یہ غیر مصدقہ خبر عام ہو رہی تھی کہ آپ ﷺ شہید ہو گئے ہیں۔ ایسے اضطراب کے عالم میں کفر کی پسا ہوتی ہوئی جماعت پہاڑ کا چکر کاٹ کر لوٹ آئی تھی، صرف یہ اطمینان مقصود تھا کہ کیا یہ خبر درست ہے ابوسفیان جو اس وقت تک ایمان نہ لائے تھے وہ اس نازک لمحہ کو پہچان رہے تھے اس لئے انہوں نے پہاڑ کے اوپر سے پکارنا شروع کر دیا، اُن کی پکار بتا رہی ہے کہ مخالفین کے نزدیک بھی ترحیب مراتب کیا تھی، پکارا:

﴿ أَهِيَ الْقَوْمُ مُحَمَّدٌ فَقَالَ لَا تُجِيبُوهُ، فَقَالَ أَهِيَ الْقَوْمُ

ابْنُ أَبِي قُحَافَةَ قَالَ لَا تُجِيبُوهُ فَقَالَ أَهِيَ الْقَوْمُ ابْنُ

الْخَطَّابِ ﴾ (صحیح البخاری کتاب المغازی باب غزوہ احد)

ترجمہ: "کیا اس قوم میں محمد (ﷺ) ہیں، فرمایا اس کو جواب نہ دو، انہوں

نے پھر پکارا کیا اس قوم میں ابن ابی قحافہ یعنی ابو بکر (رضی اللہ

عنہ) ہیں، فرمایا اسے جواب نہ دو، انہوں نے پھر پکارا کیا اس

قوم میں ابن الخطاب یعنی حضرت عمر (رضی اللہ عنہ) ہیں۔"

یہ ترتیب مدواضیح کر رہی ہے کہ انہوں کے ہاں ہی نہیں مخالفین کے نزدیک بھی رسول اللہ ﷺ کے بعد اس امت کے نمایاں تر فرد حضرت ابوبکر رضی اللہ عنہ ہیں اور آپ کے بعد حضرت عمر رضی اللہ عنہ ہیں۔

صلح حدیبیہ جو چوتھی ہجری میں ہوئی ایک ایسی صلح تھی جس پر بظاہر مسلمانوں کے دل مطمئن نہ تھے، اس لئے کہ اس کی شرائط میں جھگڑنے کا احساس نمایاں ہو رہا تھا، ماحول میں قدرے فکر مندی کی فضا تھی، حضرت عمر رضی اللہ عنہ اس لمحے اپنے جذبات کا اظہار کرنے میں سبقت لے گئے کہ آپ رسول رحمت ﷺ کے دربار میں آئے اور اپنی تشویش کا اظہار کیا، کیا کہا اور جواب کیا تھا، صحیح مسلم کی اس روایت میں جو حضرت سہل بن خنیف رضی اللہ عنہ سے ہے بڑی وضاحت کے ساتھ موجود ہے آپ فرماتے ہیں۔

﴿فَجَاءَ عُمَرُ ابْنَ الْخَطَّابِ فَاتَى رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ أَلَسْنَا عَلَى الْحَقِّ وَهُمْ عَلَى الْبَاطِلِ قَالَ بَلَى قَالَ أَلَيْسَ قَتْلَانَا فِي الْجَنَّةِ وَقَتْلَاهُمْ فِي النَّارِ قَالَ بَلَى قَالَ فِيمَ نُعْطَى الدِّينَةَ فِي دِينِنَا وَنَرْجِعُ وَلَمَّا يَحْكُمِ اللَّهُ بَيْنَنَا وَبَيْنَهُمْ قَالَ يَا ابْنَ الْخَطَّابِ إِنِّي رَسُولُ اللَّهِ وَلَنْ يُضَيِّعَنِي اللَّهُ أَبَدًا﴾

ترجمہ: "حضرت عمر بن الخطاب رضی اللہ عنہ آئے اور رسول اللہ ﷺ کے ہاں حاضر ہوئے، کہنے لگے یا رسول اللہ! کیا ہم حق پر نہیں ہیں اور وہ باطل پر نہیں، فرمایا کیوں نہیں، عرض کیا کیا ہمارے مقتول

(شہداء) جنت میں نہیں جائیں گے، اور اُن کے مقتول دوزخ میں، فرمایا بلاشبہ، عرض کیا تو پھر ہم دین میں یہ کمزوری کیوں دکھا رہے ہیں ہم لوٹ رہے ہیں کہ ابھی تک تو اللہ تعالیٰ نے ہمارے اور اُن کے درمیان فیصلہ صادر نہیں فرمایا، فرمایا: اے ابن خطاب (رضی اللہ عنہ) میں اللہ کا رسول ہوں اور اللہ تعالیٰ مجھے کبھی ضائع نہ ہونے دے گا۔"

یہ عبارت بڑے واضح الفاظ میں حضرت عمر رضی اللہ عنہ کے اندرونی قلق کو واضح کر رہی ہے، رسول اللہ ﷺ کا جواب بھی کسی دلیل یا شہادت کے حوالے سے نہ تھا بلکہ اس اساس کا اظہار تھا کہ جب مجھے رسول مان چکے ہیں تو یقین رکھیں، کوئی فیصلہ بھی ضیاع کا موجب نہ بنے گا، غیر مشروط اطاعت کا اس سے بہتر اظہار ممکن نہ تھا۔

حضرت عمر رضی اللہ عنہ کے اس پہچانی رویے کے برعکس حضرت ابوبکر رضی اللہ عنہ کا رویہ یہ کیا تھا، اسی روایت میں ہے کہ حضرت عمر رضی اللہ عنہ اپنے ساتھی کا اس حوالہ سے رویہ جانچنے کے لئے حضرت ابوبکر رضی اللہ عنہ کے پاس گئے:

☆ ﴿قَالَ فَاَنْطَلَقَ عُمَرُ فَلَمَّ يَضُرُّ مُتَعِظًا فَاتَى أَبَا بَكْرٍ فَقَالَ يَا أَبَا بَكْرٍ أَلَسْنَا عَلَى حَقٍّ وَهُمْ عَلَى بَاطِلٍ قَالَ بَلَى قَالَ أَلَيْسَ قَتْلَانَا فِي الْجَنَّةِ وَقَتْلَاهُمْ فِي النَّارِ قَالَ بَلَى قَالَ فَعَلَامَ نُعْطَى الدِّينَةَ فِي دِينِنَا وَنَرْجِعُ وَلَمَّا يَحْكُمِ اللَّهُ بَيْنَنَا وَبَيْنَهُمْ قَالَ يَا ابْنَ الْخَطَّابِ إِنَّهُ

وَسُوْلُ اللهِ صَلَّى اللهُ عَلَيْهِ وَسَلَّمَ لَنْ يُضَيِّعَهُ اللهُ أَبَدًا ﴿١﴾

(صحیح مسلم باب صلح حدیبیہ)

ترجمہ: ”کہا کہ پھر حضرت عمر رضی اللہ عنہ چل پڑے وہ اپنے جذبات پر صبر نہ کر سکے کہ غصہ میں تھے، پس آپ حضرت ابوبکر رضی اللہ عنہ کے پاس آئے، کہا اے ابوبکر کیا ہم حق پر نہیں اور وہ باطل پر نہیں، کہا، بلاشبہ، کہا: کیا ہمارے مقتول یعنی شہید جنت میں اور اُن کے مقتول دوزخ میں نہ جائیں گے، کہا، ایسا ہی ہے، کہا تو پھر ہم کس بنیاد پر اپنے دین میں کمزوری دکھائیں اور اس حال میں لوٹ جائیں کہ اللہ تعالیٰ نے ہمارے اور اُن کے درمیان فیصلہ نہیں فرمایا ہے، حضرت ابوبکر رضی اللہ عنہ نے فرمایا: اے ابن ابظلم، بے شک آپ اللہ تعالیٰ کے رسول ہیں اور اللہ تعالیٰ کبھی بھی آپ کو ضائع نہ ہونے دے گا۔“

حیرت ہے کہ رسول اللہ ﷺ کا جواب اور حضرت صدیق اکبر رضی اللہ عنہ کا جواب کس قدر حرف حرف اور لفظ لفظ تک یکساں ہے، یہ یکسانی طبع، عقلیت آج بھی ہے اور مستقبل میں قوم کے لئے راہنمائی کا اشارہ بھی، یہ سب اشارات، مومنوں کے قلب و نظر میں گھر کر چکے تھے اس لئے اُس اضطراری لمحہ میں بھی فیصلہ کرنے میں کوئی پستی حائل نہیں ہوئی۔

نیابت کی جانب

نبی اکرم ﷺ کی حیات ظاہرہ میں امیرِ جنت بنا، سترہ نمازوں میں رسول اللہ ﷺ کے حکم کے تحت مسجد نبوی میں صحابہ کرام علیہم الرضوان کی امامت فرمانا ایسے واضح

اشارے تھے جو مستقبل میں نیابت کے منصب کی اہلیت ثابت کر رہے تھے، یوں محسوس ہوتا ہے کہ یہ قوم کے لئے راہِ عمل متعین کرنے کے لئے ہدایت کا سامان بھی تھے اور اپنی موجودگی میں ترتیب کا عملی اظہار بھی، یہ اسی تربیت و ہدایت کے اثرات تھے کہ جب بالفضل نیابت کی ذمہ داریاں سنبھالنے کا موقعہ آیا تو وہ وجود جس کے بارے میں گمان تھا کہ وہ منصب قبول کرنے اور اسے نبھانے میں لرز لرز جائے گا اس قدر حوصلہ مند ثابت ہوا کہ مورخ کا قلم اس استقامت و ہمت پر آج تک داد حسین دے رہا ہے۔

تصور کیجئے کہ وہ جو مکرم جس کی زیارت عشاق کے لئے ہر قرار تھی، جس کے رخ انور پر ایک نظر رفتوں کے کئی آسمانوں سے مانوس کر دیتی تھی، جلوت ہو یا خلوت جسے دیکھ لینا صحابیت کی عظمت عطا کر دیتا تھا، وہ وجود اپنے رفیقِ اعلیٰ کے اشتیاق میں دنیا سے رخ پھیر لے تو جان نثاروں کا کیا بنے گا؟ اس لئے مدینہ منورہ کی فضا کیسی تھی اور مسجد نبوی میں کس قسم کا ہنگام تھا اس کا اندازہ اُن احادیث سے ہو سکتا ہے جو اس لمحہ آخریں کے کرب ناک مناظر سے ترتیب پائی ہیں، صحیح بخاری ہی کی روایت پر نظر ڈال لیجئے اور محسوس کیجئے کہ اصحاب رسول ﷺ کی حالت کیا تھی، تفصیل میں کیوں جائیے صرف حضرت عمر رضی اللہ عنہ کے اظہارِ فہم کی کیفیات کو پڑھ لیجئے۔ آپ کس قدر قوت کے ساتھ اعلان کر رہے تھے کہ

﴿وَاللهُ مَا مَاتَ وَسُوْلُ اللهِ صَلَّى اللهُ عَلَيْهِ وَسَلَّمَ﴾

(صحیح البخاری کتاب المناقب باب مناقب ابی بکر)

”اللہ کی قسم رسول اللہ ﷺ کو موت نہیں آئی“

ابن ہشام کہتے ہیں کہ آپ فرما رہے تھے:

﴿إِنَّ رَجُلًا مِّنَ الْمُنَافِقِينَ يُزْعِمُونَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَدْ تَوَلَّى، وَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَمَاتٌ وَلَكِنَّهُ ذَهَبَ إِلَى رَبِّهِ كَمَا ذَهَبَ مُوسَى بْنُ عِمْرَانَ فَقَدْ غَابَ عَنْ قَوْمِهِ أَرْبَعِينَ لَيْلَةً ثُمَّ رَجَعَ إِلَيْهِمْ بَعْدَ ذَلِكَ قِيلَ: مَاتَ وَاللَّهِ لَيَرْجِعَنَّ رَسُولُ اللَّهِ صَلَّى اللَّهُ عَلَيْهِ وَسَلَّمَ كَمَا رَجَعَ مُوسَى فَلْيَتَوَلَّيْنِ هَذِهِ رِجَالٌ وَأَرْجُلُهُمْ زُعْمُوا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَاتَ﴾

(نیرت النبی ﷺ جلد الثانی ص ۳۳۳ مکتبہ دارالترتیب القادریہ)

ترجمہ: ”بے شک منافقین میں سے کچھ لوگ گمان کر رہے ہیں کہ رسول

اللہ ﷺ وفات پا گئے ہیں اور یقیناً رسول اللہ ﷺ فوت نہیں ہوئے بلکہ وہ تو اپنے رب کے پاس گئے ہیں جس طرح حضرت موسیٰ بن عمران علیہ السلام گئے تھے کہ وہ اپنی قوم سے چالیس رات کے لئے چھپ گئے تھے اور پھر قوم کی طرف واپس لوٹ آئے تھے جبکہ کہہ دیا گیا تھا کہ آپ وفات پا گئے اللہ کی قسم رسول اللہ ﷺ یقیناً واپس آئیں گے جس طرح موسیٰ علیہ السلام آ گئے تھے، تو وہ لوگوں کے ہاتھ پاؤں کاٹ دیں گے جو یہ گمان کرنے لگے ہیں کہ رسول اللہ ﷺ وفات پا گئے ہیں“

کس قدر نازک مرحلہ تھا ایک بیجان غم تھا جو قوم پر طاری تھا، اس

جذباتی فضا کو قائم رہنے دیا جاتا تو ملت کا کیا بنتا؟ یہی وہ فیصلہ کن مرحلہ تھا جو کردار کی استقامت اور صبر آزمائیوں میں قوم کی قیادت کے لئے ضروری تھا، لازم تھا کہ نبوی نیابت کی استقامت ظاہر ہوتی اور تاریخ شاہد ہے یہ نیابت اسی کا مقدر بنی جسے ان مراحل کے لئے تیار کیا گیا تھا، یہ وہ حساس لمحہ تھا کہ حضرت ابوبکر رضی اللہ عنہ کا شانہ رسالت میں داخل ہوئے رسول اکرم ﷺ کے چہرہ انور سے چادر ہٹائی پھر کیا ہوا امام بخاری علیہ الرحمۃ کی روایت کے حوالے سے سنئے۔

﴿فَقِيلَ فَقَالَ يَا بَنِي آدَمَ إِنَّمَا جِئْتُكُمْ خَبِيرًا وَمَنْبَأًا وَالَّذِي نَفْسِي بِيَدِهِ لَا يُبْدِيَنَّكَ اللَّهُ الْمَوْتَيْنِ أَبَدًا﴾

ترجمہ: ”پس آپ ﷺ کے رخ انور کو چوم لیا اور عرض کیا آپ پر میرے

ماں باپ قربان، آپ حیات ظاہرہ میں بھی طیب رہے اور موت کے مرحلہ پر بھی طیب رہے، اُس ذات کی قسم جس کے ہاتھ میں میری جان ہے اللہ آپ کو کبھی بھی دو موتوں کا ڈاکہ نہ دے گا۔“

جذبات کے اظہار میں مسانیت اور شدت اور حقیقت کے اعتراف میں اس قدر نرمائی منصب خلافت کے وہ جوہر تھے جو ظالم جذبات میں بھی تابدار رہے۔ حالت توجیہ کی کہ ساری مسجد میں جذبات اٹھ رہے تھے مگر حضرت ابوبکر رضی اللہ عنہ ہمدان و قار کے ساتھ باہر آئے اور حضرت عمر رضی اللہ عنہ کو خطاب کرتے ہوئے فرمایا:

﴿يَا أَيُّهَا الْخَالِفُ عَلَى رَسُولِكَ﴾

”اے تمہیں کھانے والے ذرا صبر سے“

پھر آپ نے قوم کو خطاب کیا، حمد و ثنا کے بعد فرمایا:

﴿الَا مَنْ يَعْبُدْ مُحَمَّدًا فَإِنَّ مُحَمَّدًا صَلَّى اللَّهُ عَلَيْهِ وَآلِهِ وَسَلَّمَ
فَلَمَاتٌ، وَمَنْ كَانَ يُعْبُدُ اللَّهَ وَقَالَ اللَّهُ حَيٌّ لَا يَمُوتُ﴾

ترجمہ: ”خبردار سنو جو محمد ﷺ کی عبادت کرتا تھا تو محمد ﷺ وفات پا گئے
ہیں اور جو اللہ تعالیٰ کی عبادت کرتا تھا تو بلاشبہ اللہ تعالیٰ جی ہے
اُس کو موت نہیں“

پھر آپ نے قرآن مجید کے حیات و ممات کے حوالے سے چند
فرائین تلاوت کئے۔

﴿إِنَّكَ مَيِّتٌ وَإِنَّهُمْ مَيِّتُونَ﴾

ترجمہ: ”یقیناً آپ کو موت آئے گی اور بلاشبہ ان سب کو بھی مرنا ہے“

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَلَا
تَنصَرُونَ أَوْ قَبِيلٌ أَنْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ
عَقْبَيْهِ فَلَنُصَرِّفَنَّ اللَّهُ شَيْئًا مِنْهُ وَمَسْجِدِي اللَّهُ الشَّامِكِينَ﴾
(صحیح البخاری کتاب المناقب باب مناقب ابی بکر)

ترجمہ: ”اور محمد (ﷺ) رسول ہی تو ہیں، آپ ﷺ سے پہلے بہت سے

رسول گزر چکے کیا اگر آپ وفات پا جائیں یا قتل ہو جائیں تو تم
اپنی ایڑیوں پر لوٹ جاؤ گے اور جو اپنی ایڑیوں پر لوٹ جائے تو وہ
اللہ تعالیٰ کو کوئی نقصان نہ پہنچا سکے گا اور اللہ تعالیٰ شکر گزار بندوں
کو جزا دے گا“

دنیا کی زندگی کے بارے میں واضح کر دیا گیا کہ یہ دائمی نہیں، سب کو یہاں

سے جانا ہے، انبیاء سابقین علیہم السلام بھی گئے تھے اور نبی اکرم ﷺ کو بھی موت یا
شہادت کے مرحلے سے گزرتا ہے۔ ہاں اصل بات یہ ہے کہ پہلے چلے جاتے رہے
اور بعد میں دوسرے آ کر اس خلا کو پر کرتے رہے، اب معاملہ مختلف ہے کوئی صورت
ہو جائے اس امت کو کسی اور کی تلاش نہیں کرنا کہ نبی اکرم ﷺ کی نبوت و رسالت،
موت و حیات کے عمومی دائرے کی پابندی نہیں آپ ﷺ رسول ہیں اور ہر لمحہ رسول ہیں،
سامنے ہوں کہ مدینہ منورہ میں چلتے پھرتے نظر آئیں یا روضہ انور کے اندر ہوں اور
اصحاب نظر و بصیرت کو کار نبوت سرانجام دیتے دکھائی دیں، یہ لمحہ تو اللہ تعالیٰ کے قانون
کا پابند ہے، اس سے یہ سمجھ کر کہ آپ ﷺ ہمیں چھوڑ گئے، مشتعل ہو جانا مناسب نہیں،
اب تو ایمان کی استقامت کا امتحان ہے اور بصیرتوں کی رسائی کی آزمائش ہے، یہ
بیجاں خیر لمحہ ایسی ہی فراست کا تقاضا کر رہا تھا اور نیابت رسالت کی اہلیت رکھنے
والے دیدہ ور سے اس مرحلے پر ایسی ہی استقامت کی امید کی جاسکتی تھی، حضرت
صدیق اکبر رضی اللہ عنہ کی یہ مومنانہ بصیرت اس قدر اثر آفریں تھی کہ ائمہ سے ہوئے
جذبات میں ٹھہراؤ آ گیا۔ حضرت ابو ہریرہ رضی اللہ عنہ روایت فرماتے ہیں کہ
حضرت عمر رضی اللہ عنہ نے اس کا اعتراف کیا کہ یوں محسوس ہوتا ہے یہ آیات آج
ہی اُتری ہیں۔ (سیرت ابن ہشام ص ۴/۳۳۵)

حضرت ابو بکر رضی اللہ عنہ غم زدہ تھے اُن کے دل پر اس فراق نے گہرا گھاؤ
لگایا تھا جس کا اظہار متعدد بار ہوتا رہا مگر آپ کی قائدانہ صلاحیت نے مچلے ہوئے
جذبول کو آداب آشنائی کا وقار عطا کیا جس سے صحابہ کرام رضی اللہ عنہم پیش آمدہ
حالات کا جائزہ لینے لگے۔

سقیفہ بنی ساعدہ

ماحول، سکون، مال ہو تو خلافت اسلامیہ کے مستقبل کی فکر لاحق ہوئی، کائنات ہست و بود میں سب سے عظیم وجود خاتم المرسلین ﷺ کے پردہ فرمانے کے بعد ملت اسلامیہ کو کس طرح مجتمع رہنا اور اپنا وجود قائم رکھنا ہے، یہ ایک بڑا فروختہ کرنے والا مرحلہ تھا، خواہشات جوان بھی ہو سکتی تھیں اور قومی سوچ کئی دھاروں میں بھی بٹ سکتی تھیں اور عملاً اس طرح کا ماحول ابھرنے لگا تھا، بنی ساعدہ کی اجتماع گاہ جسے سقیفہ بنی ساعدہ کہا جاتا تھا وہاں انصار مدینہ کے کچھ افراد اکٹھے ہو گئے تھے تاکہ فیصلہ کریں کہ دفاع اسلام کی جنگ لڑنے والے انصار کا اب رویہ کیا ہوگا۔ ایسا محسوس ہوتا ہے کہ یہ مستقبل کی تعمیر کے لئے کسی واضح لائحہ عمل کو ترتیب دینے کی کاوش تھی جسے بعض مورخین نے حصول خلافت کی خواہش سمجھ لیا، ہر دور مند کا ذہن آنے والے خطروں کو بھانپ رہا تھا اس لئے بغیر کسی انقطاع سے، کسی متفقہ فیصلے کی ضرورت کا سب کو احساس تھا حضرت سعد بن عبادہ رضی اللہ عنہ قبلہ خراج کے سردار تھے اور یہ قبیلہ دفاع اسلام کی جنگ میں پیش پیش رہا تھا اس لئے ان کے ہاں ہی کسی طریق عمل کی امنگ پہلے پیدا ہوئی۔ ہو سکتا تھا کہ نیک نیتی سے باندھے جانے والے ارادے کسی وقت مصلحت یا لحاظی پیچان کا شکار ہو جاتے ان لئے اس اجتماع کو فلاح ملت کی منصوبہ بندی کا حصہ بن جانا چاہئے تھا، حضرت سعد رضی اللہ عنہ نے اپنی دانست کے مطابق ایک رائے کا اظہار کر دیا تھا کہ ”مِنَّا أَمِينٌ وَمِنْكُمْ أَمِينٌ“ کہ ہم سے ایک امیر ہو اور تم سے بھی ایک امیر ہو۔ انصار و مہاجرین دونوں کی قوت تسلیم کی گئی تھی اس لئے یہ مشورہ دیا گیا، امارت کی اس طرح تقسیم سے افتراق امت کا کیسا درازہ کھلتا، اس کا

شاید اس وقت اندازہ نہ ہو سکا تھا، اضطراب کی یہی کیفیت تھی جب حضرت ابوبکر، حضرت عمر اور حضرت ابوسعیدہ بن جراح رضی اللہ عنہم تشریف لے آئے، مختصر ابتدائی گفتگو ہوئی ہی تھی کہ حضرت ابوبکر رضی اللہ عنہ کھڑے ہوئے اور فرمایا ”لَنَحْنُ الْأَمْوَاءُ وَانْتُمْ الْمَوْزَنَاءُ“ امیر ہم میں سے اور وزیر تم سے۔ حالت کی سنگینی، معروضی حالات کے حقائق، آثار و روایات کے اشارے اور حضرت ابوبکر رضی اللہ عنہ کا قائدانہ کردار قوم کے لئے اجتماعی فیصلے تک پہنچنے میں مددگار ثابت ہوا، اس طرح یہ تازک مرحلہ حسن قیام طے ہو گیا، حضرت ابوبکر رضی اللہ عنہ کی خلافت ایک ایسی ذمہ داری تھی کہ تاریخ خلافت کا طالب علم آج بھی حیران و ششدر ہے کہ ان محنت مسائل اور منہ کھولے ہوئے حالات و واقعات سے کس طرح عہدہ برآ ہونے کا شرف حضرت ابوبکر رضی اللہ عنہ کو نصیب ہوا۔ بیعت عام کے بعد آپ نے ایک خطبہ دیا جو دستور حکومت کا ترجمان بھی ہے اور منشور خلافت کی محکم دستاویز بھی۔

خطبہ خلافت..... ایک اساسی دستور العمل

سقیفہ بنی ساعدہ میں اعیان امت کی بیعت کے بعد مسجد نبوی میں عام بیعت ہوئی، سرفرازی خلافت کے بعد آپ نے یہ خطبہ ارشاد فرمایا: حمد و ثناء کے بعد فرمایا:-

﴿إِنَّهَا السَّاسُ فَأَيُّ فُذُولِيْثٍ عَلَيْكُمْ وَلَسْتُ بِخَيْرٍ مِنْكُمْ
فَإِنْ أَحْسَنْتُمْ فَلَا عَيْنُؤِيْ وَإِنْ أَسَأْتُ فَقَوِّمُونِيْ، الصِّدْقُ
أَمَانَةٌ وَالْكَذِبُ خِيَانَةٌ وَالضَّعِيفُ فِيكُمْ قَوِيٌّ عِنْدِي
حَتَّى أُرِيْعَ عَلَيْهِ حَقَّهُ إِنْ شَاءَ اللَّهُ وَالْقَوِيُّ فِيكُمْ
ضَعِيفٌ عِنْدِي حَتَّى أَخْذَ الْحَقُّ مِنْهُ إِنْ شَاءَ اللَّهُ لَا يَدْعُ
قَوْمُ الْجَهْدِ إِلَيَّ سَبِيلَ اللَّهِ إِلَّا حَضَرْتَهُمْ اللَّهُ بِاللَّيْلِ وَلَا

تَسْبِيحُ الْفَاحِشَةِ فِى قَوْمٍ قَطُّ إِلَّا عَلَيْهِمُ اللَّهُ بِالنِّبَاءِ
أَطِيعُوا مَنَاطِقُ اللَّهِ وَرَسُولَهُ، فَإِذَا غَضِبْتُ اللَّهُ وَرَسُولُهُ
فَلَا طَاعَةَ لِيْ عَلَيْكُمْ قَوْمُوا إِلَى صَلَواتِكُمْ يَرْحَمُكُمُ اللَّهُ
(سیرت النبی لابن ہشام رحمہ اللہ الجزء الرابع ص: ۳۳۰)

ترجمہ: ”لوگو! بلاشبہ مجھے تمہارا وانی بنایا گیا ہے حالانکہ میں تم سے بہتر تو
نہیں، اس لئے اگر میں اچھے کام کروں تو تم میری مدد کرنا اور اگر
کوئی غلط کام کروں تو مجھے سیدھا کر دینا، سچائی امانت ہے اور
جھوٹ خیانت۔ اور تمہارا کمزور میرے نزدیک قوی ہے حتیٰ کہ
میں ان شاء اللہ اس کا حق اس پر لوٹا دوں اور تم سے قوی میرے
نزدیک کمزور ہے حتیٰ کہ میں اس سے حق چھین لوں، کوئی قوم
جہاد ترک نہیں کرتی مگر اللہ تعالیٰ اس پر ذلت مسلط کر دیتا ہے اور
کسی قوم میں فواحش نہیں پھیلتیں مگر اللہ تعالیٰ ان سب پر
آزمائش طاری کر دیتا ہے، میری اطاعت کرو اس وقت تک
جب تک میں اللہ تعالیٰ اور اس کے رسول کی اطاعت کروں اور
جب میں اللہ تعالیٰ اور اس کے رسول کی نافرمانی کروں تو تم پر میری
اطاعت نہیں، پس انھوں نے اس کے لئے اللہ تعالیٰ تم پر رحم فرماتا ہے۔“

اس اولین خطبہ کا ایک ایک لفظ اور ایک ایک جملہ ذہن کی بالیدگی، جذبیوں
کی صداقت، رویوں کی صیانت اور امور حکومت سے ہمہ جہت آگہی کا اعلان کر رہا
ہے، والی بن چکے تھے مگر نہ اس اعزاز و عظمت پر فخر اور نہ غرور، عجز اور سراپا اکسار کا
اعتماد، سب سے برتر اور بہتر تھے مگر بر ملا کہا، والی بنایا گیا ہوں، خود نہیں بنایا اور اس لئے

نہیں بنایا گیا کہ سب سے بڑا ہوں یہ تو آپ لوگوں نے ایک ذمہ داری سوچی جو مجھے
ادا کرتا ہے، تم سب کو میرے ساتھ کھڑے ہونا ہے حسن عمل پر ساتھ دنیا ہے ہاں اگر
کہیں غلط اقدام ہونے لگے تو یہ ارادہ نہ ہوگا اس لئے ہمیں راہنمائی مہیا کر کے سیدھا
راستہ بتا دینا ہے، سوچنے اور دنیا پر مسلط حکمرانوں کے مزاج کا اندازہ کیجئے، بھلا
حکمران بھی غلطی کرتا ہے وہ تو پوری قوم کی فراست پر بھی حاوی ہوتا ہے اس کی سوچ
ہمیشہ حق درست ہوتی ہے اور اس کا ہر عمل لائق تحسین ہوتا ہے مگر رسول اکرم ﷺ کے
اس نائب اعظم کا رویہ دیکھئے، نہ گھمنڈ نہ فریب نفس، تعاون کی اپیل اور وہ بھی خلوص
دل سے، بارگاہ صدیقی سے یہ اعلان کہ صدق ہی امانت ہے معلومات، رائے اور
شہادت کا سچا ہونا اور ایمانداری سے ان کا اظہار کرنا ہی ملکی اور قومی عظمتوں کا نشان
ہوتا ہے، جھوٹ کیا ہے جو موجود ہے اس کا اظہار نہ کرنا۔ کیا یہ اپنے ضمیر سے خیانت
نہیں کس سہلے سے صداقت کو اساس ذمہ داری بنا دیا، صرف کسی کا مال لوٹا دینا ہی
امانت نہیں، سچے جذبیوں کے ساتھ قوم کو اس کا حق دینا بھی تو امانت ہے دھوکوں کی
جلترنگ تو بہت ہے مگر معاشرتی انصاف کا وہ معیار کون قائم کرے گا جس میں قوی اور
ضعیف کا فرق حکمرانوں کے نزدیک میزان عدل نہ بنے، اس لئے پہلے روزی واضح
کر دیا گیا کہ ضعیف جس کا حق چھپنا گیا ہے وہی قوی ہے کہ اس کا حق دلا تا سربراہ
حکومت کا فرض ہے اور وہ قوی جو کسی کا حق چھین چکا ہے، فیصلہ کاروں کے نزدیک
کمزور اور کم تر ہے جب تک اس سے ناجائز حق واپس نہ لے لیا جائے۔ یہ وہ معیار
ہے جس کو اساس بنایا جائے تو حسن معاشرت کی نمود ہوتی ہے اور خوشحال انسانی
معاشرہ تشکیل پاتا ہے، یہ اندرونی استحکام اور یہ باہمی اعتماد قائم ہو جائے تو کسی معاند
قوت کو آنکھ اٹھا کر دیکھنے کی ہمت نہیں رہتی ہاں اگر پھر بھی کوئی وحشی طاقت دست

ورازی کرے تو مجموعی قوم کی مجاہدانہ حکمت عملی ہر ذلت سے بچا لیتی ہے اس لئے آپ نے دو محاذ محاذوں کی نشان دہی کر دی۔ جہاد کا رویہ ترک کر دیا جائے تو سراسر افوا کر بیٹا مشکل ہوتا ہے پھر ایسی قوم کو ذلیل رہنے کی عادت پڑ جاتی ہے اس لئے حالات کی سنگینی کے باوجود اس قوت بخش اصول کو اپنانے کا اعلان کر دیا گیا، یہ بھی واضح کر دیا کہ بدکاری، بد عملی اور بخش پرستی کا رویہ جس قوم میں عام ہو جاتا ہے اسے عیش و عشرت کا یہ تا سوراں حد تک کھوکھلا کر دیتا ہے کہ ہر مصیبت، ہر بلا اور ہر آزمائش اس پر حملہ آور ہو جاتی ہے، اس لئے عمان حکومت سنبھالنے ہی متنبہ کر دیا گیا، یہ احکام اور راہنمائی کے یہ اصول شخصی پسند و ناپسند یا ذاتی نظریات کا نتیجہ نہ تھے بلکہ یہ تو اطاعت شعاری کا فیض تھے جو حضرت ابوبکر رضی اللہ عنہ کو ہر لمحہ حاصل تھا، اطاعت الہی اور اطاعت

رسول ﷺ ہی معیار ہے جب تک اس اطاعت کی پاسداری رہے احکام مانتے رہو اور اگر کسی وقت اور کسی مرحلے پر مصیبت کی طرف جھکاؤ دیکھو، وہ ارادۂ ہو یا سمجھو، اطاعت امیر واجب نہ رہے گی، اس سے صاف واضح ہو گیا کہ اسلامی نظام حکومت میں حکمران صرف نیابت کے منصب پر فائز ہوتا ہے اور اپنے ہر عمل میں نیابت کے اصول پر چکھا جاتا ہے۔ یہ پہلا خطبہ تھا جو حکمرانی کی روش کو واضح کر رہا تھا فوراً سمجھنے والے کیالحد ہوگا جب خلیفہ اول، اصحاب کے سامنے اپنے منشور حکومت کی وضاحت کر رہا ہو گا، بات مکمل ہوئی تو فرمایا آؤ، آٹھونماز ادا کرنے کے لئے ”نماز اطاعت شعاری کا سب سے بڑا حوالہ ہے، جب سر بارگاہِ محمدیت میں جھکنے کے عادی ہو جاتے ہیں تو ان میں اصول و ضوابط کے سامنے جھکنے کی روش پیدا ہو جاتی ہے اور یہی روش رحمتوں کی مستحق قرار پاتی ہے۔ خطبہ کا ایک ایک کلمہ اعلان حق ہے جو ہر آنے والے حکمران کے لئے راہنما طریق عمل ہے۔

خلیفہ اول

حضرت ابوبکر رضی اللہ عنہ منہ خلافت پر متمکن ہوئے، اسلامی ریاست کو عہد رسالت کے بعد کی کیفیات سے گزرتا تھا اور ہمیشہ کے لئے طرز حکمرانی کا اسودہ قائم کرنا تھا، یہ نہایت مشکل مراحل تھے، ان مشکلات کو ایک نظر دیکھئے کہ یہ کس قدر گہمیر تھیں۔

☆ نبی اکرم ﷺ کی حیات ظاہرہ میں موجودگی، ملی مرکزیت کی وہ اساس تھی جس پر کسی شک و شبہ کی گنجائش نہ تھی اس لئے ہر گردن بارگاہِ نبوی میں جھکی ہوئی تھی مگر اب ملت کا ایک فرد حکمران تھا جس سے اختلاف کی بھی گنجائش تھی اور جس کے اقدامات کو بعض تو جہالت کی بھی ضرورت تھی، اس فرق کو ملحوظ رکھنا بھی ضروری تھا اور نظم حکومت کی استواری بھی لازم تھی۔

☆ نبی اکرم ﷺ کی مسلسل کامیابیاں اور اسلامی ریاست کے استحکام کی تمام صورتیں ایسی تھیں جن سے بعض خود مگر عرصہ اپنے اقتدار کے خواب دیکھنے لگے تھے ان کو یہ احساس ہو رہا تھا کہ نبی ہونے سے ایسا اقتدار مل جاتا ہے اس لئے انہوں نے اقتدار کی ہوس میں نبی ہونے کا دعویٰ مناسب جاتا۔ اسی طرح چند طالع آزمائیت کا دعویٰ کرنے لگے، یہ خواہش عہد نبوی ہی میں درغلانے لگی تھی، اسودہ غشی، جو یمن کے خوشحال معاشرے میں رہ رہا تھا ایسے ہی خطا کا شکار ہوا۔ نبی اکرم ﷺ کو جب اس ادعاء نبوت کی اطلاع ملی تو اس کے سد باب کا حکم نافذ فرما دیا یہ حکم اس قدر جلد نافذ ہوا کہ حیات ظاہرہ ہی میں نبی اکرم ﷺ کو اس کے قتل کی خبر ہو گئی اور یوں فتنہ پنپنے بھی نہ

پایا تھا کہ فرد ہو گیا، مسلمہ کذاب نے بھی نبی رحمت ﷺ کی موجودگی میں ہی ایسا سوچنا شروع کر دیا تھا، بنو حنیف کے طاقت ور قبیلے کا یہ فرد یرامہ کے علاقے میں زور پکڑ رہا تھا اُس نے دربار رسالت میں تقسیم ریاست کے مطالبے پر مشتمل خط بھی تحریر کیا تھا جس کے جواب میں نبی اکرم ﷺ نے نہ صرف یہ کہ اسی دعویٰ کی تردید کی بلکہ کذاب بھی کہا اور ریاست پر سکرانی کا قرآنی اصول بھی ارشاد فرما دیا مگر اس مدعی نبوت کے مذموم ارادوں میں خواہش اقتدار نے واضح اعلان کی ترفیب شامل کر دی حضرت ابو بکر رضی اللہ عنہ مسند خلافت پر آئے ہی تھے کہ مسلمہ کذاب کی فتنہ سامانیوں کی خبر مل گئی۔ طلحہ بن خویلد قبیلہ اسد کا ایک فرد بھی دعویٰ نبوت کی روش پر چل پڑا۔ اور تو اور ایک عورت سجاح بھی مدعیہ نبوت بن گئی یوں محسوس ہوتا ہے کہ اقتدار کی خواہش نے ان لوگوں کو یہ راہ دکھائی تھی اور وہ سمجھ رہے تھے کہ اس طرح کئی علاقے فتح کیے جاسکتے ہیں۔ ان لوگوں کو مزید حوصلہ نبی اکرم ﷺ کے پردہ فرمانے سے ملا کہ شاید اب اسلامی جمعیت کی پہلی ہی مرکزیت قائم نہ رہ سکے اور مسلمانوں کی طرف سے مزاحمت بھی کمزور پڑ جائے۔ اس لئے حضرت صدیق اکبر رضی اللہ عنہ کو مسند خلافت سنبھالتے ہی ایسے شوریدہ سروں سے واسطہ پڑا جو ایک نوخیز ریاست کے لئے انتہائی مشکل امتحان تھا۔

☆ نبوت کا اعلان کرنے والے یہ دنیا دار ایک بھیانک صورت حال پیدا کرنے میں کامیاب ہو رہے تھے مگر ان سے بھی زیادہ وہ خطرہ اسلامی قوتوں کے اتحاد میں رخنہ پیدا کر رہا تھا جو مدینہ منورہ کی مرکزیت سے

انحراف کرتا تھا، بد قسمتی یہ ہوئی کہ زکوٰۃ کو ایک خراج سمجھا گیا جو تمام مفتوحہ علاقے مرکز کو ادا کرتے رہے تھے۔ اب یہ خیال سر اٹھانے لگا کہ نبوی اقتدار کے سامنے خراج پیش کرنا تو لازم تھا کہ نبی ہی مرکزی وجود ہوتا ہے مگر اب تو سکرانی ہم ایسے فرد کے پاس ہے اس لئے خراج کیوں، نماز و روزہ کی پابندی کے باوجود بعض انا پرستوں میں زکوٰۃ سے انکار کا فتنہ پیدا ہوا، یہ ایسا فتنہ تھا جس پر بعض اکابر بھی فوج کشی کو مناسب نہ جانتے تھے یہی وہ لمحہ تھا جب ارکان اسلام کی عظمت ثابت کرنا ضروری ہوا یہ عظیم کارنامہ بھی حضرت ابو بکر رضی اللہ عنہ کی دینی بصیرت سے ہی انجام پایا۔

☆ نبی اکرم ﷺ نے غزوہ موتہ کے اثرات کے تمام منفی پہلوؤں کے ازالہ کے لئے ایک لشکر ترتیب دیا تھا جس میں اکابر صحابہ کرام رضی اللہ عنہم بھی شامل تھے مگر اس لشکر کی سربراہی، حضرت زید بن حارثہ رضی اللہ عنہ جو جنگ موتہ میں شہید ہو گئے تھے کے صاحبزادے حضرت اسامہ بن زید رضی اللہ عنہما کو تفویض فرمائی تھی، یہ لشکر ابھی مدینہ منورہ کے مضافات میں تیاری کے مرحلوں میں تھا کہ نبی اکرم ﷺ دنیا سے پردہ فرما گئے اب اس لشکر کو روانہ کرنے یا روک لینے کا اہم فیصلہ بھی حضرت ابو بکر رضی اللہ عنہ کو کرنا تھا۔

☆ اسلامی ریاست کے لئے استحکام کا تقاضا تھا کہ مسلمان لشکر ہر جانب روانہ ہوں کہ نئے حالات میں کوئی فتنہ برپا کرنے کی کوشش نہ کرے، ریاست کے استحکام کی اس کاوش میں بھی حضرت ابو بکر رضی اللہ عنہ کو اپنا کردار انجام دینا تھا۔

☆ قرآن مجید جو تیس سال کے قریب کے عرصے میں نازل ہوتا رہا تھا، کی

مدون کا مسئلہ بھی توسیع سلطنت کے اثرات میں نمایاں ہو گیا تھا اس لئے جمع و مدون قرآن ایک دینی فریضہ کے طور پر حضرت ابوبکر رضی اللہ عنہ کے سامنے تھا، اس پر آپ کو واضح طریق کا متعین کرنا تھا۔

یہ مسائل تھے جو نبوت کے منصب پر فائز ہوتے ہی حضرت صدیق اکبر رضی اللہ عنہ کو پیش آئے، تاریخ اسلام میں ان کے بارے میں تفصیلات موجود ہیں، ان مسائل کا صرف مختصر تذکرہ ہی درج کیا جا رہا ہے، ان اندرونی مسائل کے ساتھ ساتھ ریاست اسلامی کو وسیع بھی ہونا تھا، مخالف قوتوں سے ٹکرانا بھی تھا اور اسلامی تعلیمات کو دنیا میں مزید پھیلانا بھی تھا۔ تبلیغ و توسیع اور دفاع کی خاطر مجاہدین کے لشکر بھی تیار ہوئے اور سپہ سالاران قوم نے شجاعت و قوت کے کئی کارنامے رقم کئے، یہ کارنامے بھی عہد صدیقی کا حصہ ہیں، اس مختصر مضمون میں ان معرکوں کی تفصیل تو پیش نہیں کی جاسکتی صرف اشارے کئے جائیں گے، تاریخ اسلام کا ہر ماخذ ان معرکوں کی تفصیل سے مزین ہے۔

مرکزیت مدینہ منورہ

حضرت صدیق اکبر رضی اللہ عنہ کے سامنے پہلا کام اُس مرکزیت کو قائم رکھنا تھا جو رسول اللہ ﷺ کے بعد بعض نو مسلموں کی خواہشات، خواہ مذہبی ہوں یا سیاسی، کی وجہ سے معرض خطر میں تھی، بعض قبائلی سردار یا تو اسلام سے بافی ہو گئے تھے یا مسلمان رہتے ہوئے بھی اپنی خود مختاری کے لئے بغاوت کرنے لگے تھے، حضرت ابوبکر رضی اللہ عنہ نے اس عمومی فضا کو سازگار بنانے کے لئے متعدد لشکر روانہ کئے، مسلمان لشکر کے سب سپہ سالار اس قدر دلیر اور مرد میدان ثابت ہوئے کہ جلد ہی حالات درست ڈگر پر آ گئے۔ حضرت علاء الحضرمی، حضرت حذیفہ بن یمان اور

حضرت زیاد بن ابیہ رضی اللہ عنہم نے بحرین، عمان اور کندہ کے علاقوں میں اسلامی ریاست کی حاکمیت کو پوری قوت سے نافذ کر دیا اور یہ خیال کہ وہ مرکز سے دور تھے اس لئے مرکزی حکومت کی گرفت میں نہ آسکیں گے، باطل قرار پایا۔ ان مہمات سے مرکز کی قوت نمایاں ہو گئی۔

مرتدین کی سرکوبی

ارتداد و صورتوں میں نمودار ہو رہا تھا ایک تو یہ کہ بعض جاہل پند اپنے نفس کے فریب میں آکر نبوت کے دعوے کرنے لگے تھے، یہ تو وہ فتنہ تھا جس کو اگر ایک لمحہ بھی نظر انداز کر لیا جاتا تو امت مسلمہ کا وجود ہی خطرے میں پڑ جاتا، یہ تمام نبوت کی توحید بھی تھی اور وجود کامل ﷺ کے سامنے مشیت کی جسارت بھی تھی، دوسرا ارتداد بالکل عید علیہ کی کارتر جہان نہ تھا مگر مرکز گریز رجحانات کو تقویت دے کر اسلامی قوت کو کمزور کرنے کا ذریعہ تھا اور یہ کہ عبادات کے مربوط نظام کو مسمار کرنے کی خواہش کا علمبردار تھا، حضرت ابوبکر رضی اللہ عنہ نے ان دونوں فتنوں کو قوت ایمانی سے کچل ڈالا مثلاً

مدعیات نبوت کا خاتمہ

☆ اسود غسی کا فتنہ تو مقامی آبادی کے اختلاف سے ہی بے توفیق ہو گیا تھا، پھر اُس کا قتل جو عہد رسالت میں ہی ہو گیا، اس فتنے کے فرد ہونے کا باعث تھا مگر یہ ضرور ہوا کہ اس جاہل پند مرتد نے بدی کا ایک ایسا راستہ کھول دیا جس کی صدائے بازگشت صدیوں تک بلند آج تک کہیں نہ کہیں سے سنائی دے رہی ہے، دوسرا مدعی نبوت طلحہ بن خویلد تھا جس نے کافی اثر و رسوخ حاصل کر لیا تھا، حضرت خالد بن ولید رضی اللہ عنہ اس کی سرکوبی کے لئے

بھیجے گئے، بڑا رخ کے معرکہ میں طلحہ کے لشکر کو ایسی شکست ہوئی کہ طلحہ پھاگ نکلا اور اس کے زیر اثر بنواسد کا علاقہ از سر نو مطیع ہو گیا۔ طلحہ نے بعد میں دوبارہ اسلام قبول کر لیا اور مسلمان لشکر میں شامل ہو گیا۔ مسیلہ کذاب جو بنو حنیف کا سردار تھا اس نے جیسا کہ ذکر کیا گیا، تقسیم سلطنت کی خواہش کر کے یہ ثابت کر دیا تھا کہ اس کا دعویٰ نبوت کس مقصد کے لئے ہے، اس نے یمامہ کے علاقہ میں جو عصر حاضر میں سعودی عرب کے دار حکومت ریاض کا قرب و جوار تھا، بہت قوت پائی تھی اور ایک بڑا لشکر اکٹھا کر لیا تھا، انہی ایام میں بنو قیم کی ایک عورت سجاح نے بھی اعلان نبوت کر دیا، اس نے مزید فتنہ گری کے لئے مسیلہ سے شادی کر لی، اس طرح دو جموں نے نبیوں کی قوت یکجا ہو گئی۔ یاد رہے بنو قیم کا علاقہ بھی ریاض شہر سے کچھ ہی فاصلے پر ہے جسے آج بھی حوطہ قیم کہا جاتا ہے۔ درحقیقت یہ بدی کی سب سے بڑی قوت تھی، حضرت ابوبکر رضی اللہ عنہ نے اس قوت بالملک کو محصور رکھنے کے لئے حضرت شرمیل بن حسنہ رضی اللہ عنہ اور ان کے ساتھ حضرت عکرمہ بن ابی جہل رضی اللہ عنہ کو روانہ کیا، حضرت عکرمہ رضی اللہ عنہ جوان تھے انہوں نے آگے بڑھ کر حملہ کر دیا اور نقصان اٹھایا، اس پر حضرت ابوبکر رضی اللہ عنہ سخت ناراض بھی ہوئے اور تہدید آمیز خط بھی لکھا، حضرت خالد بن ولید رضی اللہ عنہ، طلحہ کے معرکہ سے فارغ ہو چکے تھے اس لئے ان کو معاونت کے لئے فوری روانگی کا حکم دیا گیا سخت معرکہ ہوا، دونوں اطراف کا بہت نقصان ہوا۔ شہداء میں حفاظ قرآن کی ایک بڑی تعداد شامل تھی، شدید مقابلے کے بعد لشکر اسلام نے مسیلہ کا زور توڑ دیا، وہ خود وحشی

بن حرب رضی اللہ عنہ (یاد رہے یہ وہی ہیں جنہوں نے جنگ احد میں حضرت حمزہ رضی اللہ عنہ کو شہید کیا تھا اور کہا جاتا ہے کہ اسلام لانے کے بعد اس گناہ کا کفارہ ادا کرنے کا سوچتے رہتے تھے شاید مسیلہ کا قتل ہی کفارہ بنا) کے ہاتھوں قتل ہو گیا۔ اسی طرح مدعیان نبوت کا سارا سلسلہ ختم کر دیا گیا۔ آئیے یہاں ذرا ٹھہر کر سوچیں کہ یہ فیصلہ اور اس کے نتیجے میں برپا ہونے والے یہ معرکہ کس قدر اثر آفریں تھے، حضرت ابوبکر رضی اللہ عنہ کے کردار کے چند پہلو، ان معرکوں سے آشکار ہوتے ہیں۔

☆ ایک یہ کہ محبت صادق تمام خطرات سے بے نیاز عظمت رسالت کے تحفظ میں کس بے جگری سے آگے بڑھا، عشق رسول ﷺ کا ساجدہ ایمانی حرارت کی اساس بن جائے تو کوئی دوسرا برداشت ہی نہیں ہوتا اس لیے آپ نے اس تقاضائے محبت کی ادائیگی میں توقف نہیں کیا۔

☆ دوسرے یہ کہ ختم نبوت پر آپ کا ایمان کس حد تک تھا کہ کسی مدعی نبوت سے دلیل تک نہ پوچھی، کوئی علمی مجادلہ نہ کیا، ممکن ہے یا ناممکن، اس تہذیب کا ایک لمحہ بھی شکار نہ ہوئے۔ یہ ایمان کی وہ منزلت تھی جس میں دوسرا خیال بھی محال تھا۔ سوچئے کیا ہم نے متنبی عصر کے حوالے سے ایمان صدیقی کا مظاہرہ کیا؟ سرسبز شرمندگی ہے کہ ایسا نہ کر سکے، اسی کا خمیازہ پوری امت مسلمہ آج تک بھگت رہی ہے، حضرت صدیق اکبر رضی اللہ عنہ کا محبت رسول ﷺ کا یہ عملی مظاہرہ ہر دور کا امام رہے گا کہ اسی میں امت کی نجات ہے۔

منکرین زکوٰۃ کا محاسبہ

زکوٰۃ سے انکار اگرچہ بدوی کردار کا شاخصانہ تھا مگر اس کے سیاسی اثرات اس قدر گہرے تھے کہ ملت اسلامیہ کو ہمیشہ کے لئے مرکزیت سے دستبردار ہونا تھا اور دوسرا سبب جو بنیادی سبب تھا یہ کہ ”عبادات“ کی مضبوط عمارت میں یہ ایک رخنہ تھا جس کے مستقبل میں مزید پھیل جانے کا امکان تھا۔ حضرت صدیق اکبر رضی اللہ عنہ نے اس مرحلہ عبادت کو پایا تھا اس لئے بعض مخالف آراء کے باوجود ان کی استقامت دیدنی تھی، کہا گیا کہ یہ صرف زکوٰۃ کا انکار کر رہے ہیں، نماز تو پڑھتے ہیں مگر آپ نے برملا فرمایا جو نماز اور زکوٰۃ میں فرق کرے گا میں اس سے جہاد کروں گا۔ حضرت ابو ہریرہ رضی اللہ عنہ روایت کرتے ہیں کہ رسول اکرم ﷺ کے پردہ فرمانے اور حضرت ابو بکر رضی اللہ عنہ کے خلیفہ مقرر ہونے کے بعد عربوں میں سے بعض نے کفر اختیار کر لیا۔ حضرت ابو بکر رضی اللہ عنہ نے جب ان منکرین سے قتال کا ارادہ کر لیا تو حضرت عمر رضی اللہ عنہ نے آپ سے کہا ہم ان لوگوں سے قتال کیسے کریں گے حالانکہ رسول اللہ ﷺ نے فرمایا تھا کہ مجھے لوگوں سے اس وقت تک قتال کا حکم دیا گیا ہے جب تک کہ وہ لا الہ الا اللہ کہیں، تو جس نے لا الہ الا اللہ کہہ دیا تو اس نے مجھ سے اپنا مال اور اپنی جان بچائی مگر یہ کہ جو اس مال پر حق ہے اور پھر اس کا حساب اللہ تعالیٰ پر ہے تو اس پر حضرت ابو بکر رضی اللہ عنہ نے فرمایا:

﴿لَا تَقْلَبْ مَنْ فَرَّقَ بَيْنَ الصَّلَاةِ وَالزَّكَاةِ فَإِنَّ الزَّكَاةَ

حَقُّ الْمَالِ﴾ (صحیح مسلم کتاب الزکوٰۃ باب الامر بقتال الناس)

ترجمہ: ”میں یقیناً اس سے ضرور قتال کروں گا جو نماز اور زکوٰۃ میں فرق

کرتا ہے کہ بلاشبہ زکوٰۃ مال کا حق ہے۔“

اس سے حضرت ابو بکر رضی اللہ عنہ کا وہ مصمم ارادہ واضح ہو گیا جو عبادات کے حوالے سے ہر عبادت کے متعلق آپ نے قائم کیا تھا، یہ ارادہ بتا رہا ہے کہ صیانت دین کا ان کے ہاں مرتبہ و مقام کیا تھا، پھر فرمایا:

﴿وَاللَّهُ لَوْ مَنَعْنِي عَقْلًا لَكُنَّا بِأُذُنِهِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ لَقَاتِلْتَهُمْ عَلَى مَنْعِهِ قَالَ عُمَرُ بْنُ الْخَطَّابِ لَوْ اللَّهُ مَا هُوَ إِلَّا أَنْ زَايَتْ اللَّهُ قَدْ شَرَحَ صَلَوَ ابْنِي بَكْرٍ لِلْقِتَالِ فَقَرَأْتُ أَنَّهُ الْحَقُّ﴾

(صحیح مسلم کتاب الزکوٰۃ باب الامر بقتال الناس)

ترجمہ: ”اللہ تعالیٰ کی قسم اگر وہ مجھے سے ایک رسی بھی روکیں گے جو وہ

رسول اللہ ﷺ کو ادا کرتے تھے تو میں ان سے اس روکنے پر جگ لڑوں گا، حضرت عمر رضی اللہ عنہ فرماتے ہیں کہ بس پھر میں جان گیا کہ اللہ تعالیٰ نے حضرت ابو بکر رضی اللہ عنہ کا سینہ قتال کے لئے کھول دیا ہے اور میں سمجھ گیا کہ وہی حق تھا۔“

یہ روایت صحیح البخاری کتاب الزکوٰۃ باب اخذ العناق فی الصدقة میں معمول اختلاف کلمات کے ساتھ موجود ہے کہ عقال کے بجائے عناق (بھیڑ کا بچہ) ہے اور اسی مناسبت سے منعہ کے بجائے منعہا ہے کہ عقال نہ کر تھا اور عناق مونث۔

حضرت ابو بکر رضی اللہ عنہ کی دینی غیرت کا اندازہ بھی اس روایت سے ہوتا ہے اور منہجی ذمہ داریوں کے کھل شعور کا اظہار بھی اسی سے ہو رہا ہے، ریاست اسلامی کے سربراہ کا منصب ہی یہ ہے کہ وہ اسلامی تعلیمات کو رائج کرے اور اگر کہیں ان کی لوائیگی میں ارادۂ کوتاہی ہونے لگے تو شدت سے اس کا سد باب کرے۔

حضرت ابو بکر رضی اللہ عنہ نے ثابت کر دیا کہ وہ منہجی ذمہ دار یوں سے عہدہ پر پہنچے تھے قوت بھی رکھتے تھے اور ارادہ بھی۔ کیا یہ ارادہ پار آور ہوا؟ تاریخ اسلام کے اوراق اس کی آج تک شہادت دے رہے ہیں، مالک بن نویرہ جو اپنے خاندان کا بلند قامت سردار تھا انہیں معرکوں میں کام آیا، آپ نے یہاں تک ثابت قدمی دکھائی کہ بعض علاقوں میں لشکر بھجوائے تو بعض قبائل مثلاً بنو موس اور بنو ذبیان جیسے نامور قبائل سے نبرد آزمائی میں خود بھی تشریف لے گئے یہ اسی عزم صادق کا ثمر ہے کہ ارکان اسلام میں سے ایک ایک رکن اب تک پوری ملت اسلامیہ میں مکمل وابستگی کے ساتھ اپنا جارجا رہا ہے۔

اسلمۃ بن زید رضی اللہ عنہما کی سپہ سالاری

آٹھ ہجری میں شام کی سرحد کی جانب سے ایسی خبریں آ رہی تھیں جن پر توجہ دینا ضروری تھا، فیصلہ ہوا کہ ایک لشکر سرحد شام کی طرف روانہ کیا جائے جو امکانی رومی حملہ کا راستہ روک لے۔ دشمن کی تعداد دو، اڑھائی لاکھ بتائی جاتی ہے اتنے بڑے لشکر کا سامنا کرنے کے لئے صحابہ کرام رضی اللہ عنہم کو روانہ کرتے وقت تین سپہ سالار تاحرد کئے گئے، یہ تاریخ عزیمت کا پہلا واقعہ تھا کہ حضرت زید بن حارثہ رضی اللہ عنہ کو امیر مقرر کیا گیا مگر ساتھ ہی یہ ارشاد فرمایا گیا کہ اگر آپ شہید ہو جائیں تو حضرت جعفر طیار رضی اللہ عنہ امیر ہوں گے اور اگر وہ بھی شہید ہو جائیں تو کمان حضرت عبداللہ بن رواحہ رضی اللہ عنہ کے ہاتھ ہوگی اور حیرت یہ ہے کہ یہاں تک فرمایا گیا اگر عبداللہ رضی اللہ عنہ بھی شہید ہو جائیں تو امارت کا فیصلہ کر لیا جائے۔ یہ جنگ اس قدر شدید تھی کہ فرمان نبوی حرف بحرف پورا ہوا، تینوں سپہ سالار شہید ہو گئے اور بالآخر کمان حضرت خالد بن ولید رضی اللہ عنہ کو ملی جو اس معرکہ میں سرخرو رہے، یہ غزوہ موتہ دیرپا اثر کا حامل تھا۔ پھر فتح مکہ کا مرحلہ آیا، فتح مکہ کے بعد حصار بعض اہم امور انجام دیئے گئے۔

چند اوداع کی ادائیگی کا مرحلہ بھی آیا، ذرا فرصت ملی تو ایک لشکر تیار کیا گیا، اس کی امارت حضرت اسامہ بن زید رضی اللہ عنہ کو تفویض ہوئی، اس لشکر کی اہمیت کا یوں اندازہ کیجئے کہ اس میں حضرت ابو بکر اور حضرت عمر رضی اللہ عنہما کے علاوہ کئی اکابر صحابہ شامل تھے، رسول اکرم ﷺ کی طبیعت تاسا ز بھی تھی مگر لشکر کو روانگی کا حکم دیا گیا، ماحول میں کچھ چٹکیاں ہوئیں کہ اس قدر عظیم لشکر اور سپہ سالار تقریباً اٹھارہ سالہ جوان، رسول اکرم ﷺ کو ان زیر لب باتوں کی اطلاع ملی تو آپ ﷺ بیماری کے باوجود مسجد میں تشریف لائے اور منبر پر آ کر مختصر مگر انتہاء خیر خطبہ دیا۔

حضرت عبداللہ بن عمر رضی اللہ عنہما راوی ہیں کہ نبی مکرم ﷺ نے فرمایا:

إِنْ تَطْعَمُوا لِي إِمَارَتِهِ فَقَدْ كُنْتُمْ تَطْعَمُونَ لِي إِمَارَةً
أَبْنِي مِنْ قَبْلُ وَأَيْسَرُ الْفَرَانِ تَحَانَ لِعَبْلِيغَا لِلْإِمَارَةِ وَإِنْ
تَحَانَ لِمَنْ أَحَبَّ النَّاسُ إِلَيَّ وَإِنْ هَذَا لِمَنْ أَحَبَّ
النَّاسُ إِلَيَّ بَعْدَهُ

(صحیح البخاری کتاب المغازی باب بیعت النبی ﷺ اسامہ بن زید)

ترجمہ: ”اگر تم اس کی یعنی اسامہ کی امارت پر طعن کر رہے ہو تو تم اس کے

باپ زید کی امارت پر بھی طعن کرتے تھے اور اللہ کی قسم اگر وہ

امارت کے اہل تھا اور اگر وہ مجھے سب سے زیادہ پیارا تھا تو

بے شک یہ بھی اُس کے بعد مجھے سب سے زیادہ محبوب ہے۔“

یہ اعلان تھا حضرت اسامہ بن زید رضی اللہ عنہما کی اہمیت کا، اسی لئے لشکر

تیار ہوا اور روانہ ہو گیا، ابھی مدینہ منورہ سے ایک فرسخ ہی گیا تھا کہ مقام حُرف پر ٹھہر گیا

کیونکہ نبی اکرم ﷺ کی عیادت کی خبریں آ رہی تھیں اور یہی ہوا کہ لشکر ابھی ٹھہرا ہوا ہی تھا کہ نبی اکرم ﷺ دنیا سے تشریف لے گئے اور یہ مہم ملتوی کرنا پڑی۔

حضرت ابو بکر رضی اللہ عنہ غلیفہ بنے تو ان کی پہلی خواہش تھی کہ اسامہ بن زید رضی اللہ عنہما کا لشکر روانہ ہو جائے بعض اصحاب نے حالات کی نزاکت کا حوالہ دیا، بعض نے نادیدہ خطرات کی نشاندہی کی مگر رضائے رسول ﷺ میں سب کچھ قربان کرنے کا حوصلہ رکھنے والا وجود کسی اختاہ سے مرعوب نہ ہوا، آپ کو صرف ایک دھن تھی کہ کچھ ہو جائے رسول اللہ ﷺ کے حکم کی تعمیل ہو جائے، اصرار کرنے والوں نے جب بہت زور لگایا تو عشق و محبت کا علمبردار یوں گویا ہوا:

”اگر جنگل کے بھیڑیے مدینہ منورہ میں آ جائیں اور مجھے

اٹھالے جائیں تو تب بھی اُس لشکر کو نہ روکوں گا جس کا

رسول اللہ ﷺ حکم دے گئے ہیں۔“

چنانچہ لشکر روانہ ہو گیا دور تک خود پیادہ ساتھ ساتھ چلے اور نرمی، حسن سلوک، ضعیفوں کی حفاظت اور پھل دار درختوں کو نہ کاٹنے کی نصیحت کرتے رہے۔ حضرت اسامہ رضی اللہ عنہ بے قرار تھے کہ وہ سوار ہیں اور آپ پیدل چل رہے ہیں بار بار اترتا چاہا کہ حد ادب کا تقاضا تھا مگر روک دیا، انہوں نے سوار ہونے کے لئے کہا تو بھی انکار کر دیا اور فرمایا:

”یہ دونوں کام نہ ہوں گے، نہ تم اترو گے اور نہ میں سوار ہوں گا،

میں تو اسی لئے پیدل چل رہا ہوں کہ کچھ دیر میرے قدم راہ جہاد

کی گرد سے آلودہ ہوں۔“

بہر کیف لشکر روانہ ہوا اور جس اعتماد کا نبی اکرم ﷺ نے اظہار فرمایا تھا اُس پر لشکر پورا اترتا، صرف چالیس روز کی اس مہم سے سرحد شام ہمیشہ کے لئے محفوظ ہو گئی بلکہ آئندہ کی تک دناز کے لئے ہموار ہو گئی۔

حضرت ابو بکر رضی اللہ عنہ کے سامنے انتظام سلطنت کے حوالے سے وہی بنیادی مسائل تھے جو پوری مریاست کے لئے انتہائی اہمیت کے حامل تھے، ایک عمومی شورش جو بددی مزاج کے مطابق تھی کہ وہ کسی مرکزی حکومت سے کبھی آشنا نہ رہے تھے، مدعیان نبوت کا فتنہ بھی دراصل انا پسندی اور جاہ پسندی کا مظہر تھا کہ وہ نبوت کو بھی اپنے اپنے قبیلوں کے حوالے سے دیکھنا چاہتے تھے، یہ بھی دراصل مرکز گریز خواہشات کا شاخسانہ تھا، مگرین زکوٰۃ تو تھائی بددی ذہنیت کا فتنہ، یہ سب داخلی فحاذ کے مسائل تھے جنہیں حضرت ابو بکر رضی اللہ عنہ نے کمال حوصلے، بے پناہ قوت ارادی اور اتباع رسالت کے عمیق جذبوں کے سہارے حل کیا، حضرت اسامہ بن زید رضی اللہ عنہ

کی مہم، محبت رسول ﷺ کا مظہر بھی تھی اور خلافت صدیقی کی قوت کا اعلان بھی، اس مہم سے شامی سرحد ہمیشہ کے لئے محفوظ ہو گئی، اس طرح خلافت اُس توانائی سے آشنا ہو گئی جو ایک متحکم، ریاست کی ضرورت ہوتی ہے، یہی استحکام فتوحات کے ایک طویل سلسلے کا سبب بنا، کہا جاسکتا ہے کہ حضرت عمر رضی اللہ عنہ کے دور میں فتوحات کے چہار جانب سلسلے کی بنیاد اسی دور نمایوں میں رکھ دی گئی تھی، اس پیش قدمی میں کئی مشکلات حاصل تھیں، سب سے مشکل مرحلہ یہ تھا کہ احباب کی آراء مختلف تھیں، نوحیز ریاست کے جو مسائل ہوتے ہیں وہ احباب کوست روی پر مجبور کر رہے تھے، اس اختلاف رائے کے بعض مظاہر شدید بھی تھے حتیٰ کہ اکابر صوابہ بھی بعض فیصلوں کو مؤخر کرنے پر اصرار کر

رہے تھے، ایسے مواقع پر حضرت ابوبکر رضی اللہ عنہ کی پر ہلال استقامت تاریخ استقامت کو ایک نیا رخ عطا کر رہی تھی۔ روایات میں بعض جملے تاریخ عزیمت کا آج تک مجموعہ ہیں، ارتداد کے مرکوں میں مائین زکوٰۃ سے قتال کو تو حضرت عمر رضی اللہ عنہ بھی تجویز کا روائی سمجھ رہے تھے اس لئے مؤخر کرنے پر اصرار کرتے تھے مگر ایسے ہی ایک موقع پر حضرت ابوبکر رضی اللہ عنہ کی زبان سے شدید تر جملہ نکلا جس پر خود حضرت ابوبکر رضی اللہ عنہ پریشانی کا اظہار کرتے رہے، حضرت عمر رضی اللہ عنہ نے کہا تھا۔

﴿فَالَيْفَ النَّاسُ وَافَقُوا بِهِمْ﴾

ترجمہ: "لوگوں کے ساتھ الفت سے پیش آئے اور ان کے ساتھ نرمی نہ بنے۔"

اس پر حضرت ابوبکر رضی اللہ عنہ کا جواب تھا:

﴿أَجْنَاذٌ فِي الْمَجَاهِلِيَّةِ وَخَوَازِجُ الْإِسْلَامِ إِنَّهُ قَدْ انْقَطَعَ
الْوَحْيُ وَتَمَّ الَّذِينَ أُنْفِضُوا وَأَنَا حَيٌّ﴾

(مشکوٰۃ المصابیح باب مناقب ابی بکرؓ بحوالہ زرین)

ترجمہ: "آپ جاہلی دور میں تو سخت تھے اب اسلام میں کمزور ہو گئے ہو،

بلاشبہ وحی ختم ہو گئی ہے اور دین مکمل ہو چکا ہے، کیا دین میں کمی

کردی جائے حالانکہ میں زندہ ہوں"

کس جلال کا بیان ہے کہ اسلام کمزوریوں کا دین تو نہیں اور پھر یہ کہ میں ہوں تو دین کم کیسے کیا جاسکتا ہے، یہ اپنے ایمان پر اعتماد بھی تھا اور یقین کی راسخیت کا اظہار بھی۔

حضرت ابوبکر رضی اللہ عنہ کی پوری زندگی ایک مشن کے گرد جاری رہی کہ دین حق کا بول بالا بھی ہو اور دین کسی قطع و برید سے محفوظ بھی رہے۔ اگر آپ کی زندگی کو کوئی ایک عنوان دیا جاسکتا ہے تو وہ یہی ہے کہ ہر صورت نبی اکرم ﷺ کی ذات کے

ساتھ گرد و بدگی اور بہر نوح آپ ﷺ کی تعلیمات کا تحفظ اور ترویج۔

حضرت صدیق اکبر رضی اللہ عنہ ریاست کے معاملات میں اس قدر منہمک رہے تھے کہ بادی النظر میں ایسے محسوس ہوتا ہے کہ کوئی علمی، سماجی یا معاشرتی پیش رفت کے لئے ان کے پاس کوئی موقع نہ رہا ہوگا، بدیہی طور پر یہ بات قیاس کے عین مطابق ہے، یہ بھی پیش نظر رہے کہ آپ کا دور خلافت بہت مختصر رہا یعنی صرف دو سال تین ماہ اور گیارہ روز، اس مختصر عرصے میں فتنوں کو بھی دبا تھا اور عہد رسالت کے تسلسل کو بھی مستحکم کرنا تھا، رسول اکرم ﷺ کے بعد مصلح عثمان حکومت سنبھالنا ایک آزمائش تھی مگر آپ نے مکمل یکسوئی کے ساتھ تمام معاملات کو اسی انداز میں آگے

بڑھایا جو انداز رسول اکرم ﷺ کی حیات ظاہرہ میں متعین ہو چکا تھا، اتباع تمام کی یہی روش ہے جس کی عظمت کو اسلام پیش کرتے ہوئے بعض مورعین، جن میں عصر حاضر کا مورخ محمد حسین بیگل بھی شامل ہے، دور صدیقی کو دور رسالت کا تہہ و تکملہ ہی خیال کرتے ہیں، دراصل یہ مورعین کا خراج عقیدت ہے کہ کس طرح نئے حالات میں تحقیق کئے گئے امور کو باقی رکھا گیا، پھر یہ بھی نہ ہوا کہ صرف ماضی کا تحفظ ہوا بلکہ ایک قابل قدر پیش رفت بھی ہوئی۔ شام اور عراق دو ہی اطراف تھے جہاں توسیع ریاست ممکن تھی کہ یمن اور امارات تک اسلام داخل ہو چکا تھا، وہاں صرف استحکام ریاست کا عمل باقی تھا مگر شام اور عراق میں آگے بڑھنا تھا۔ آپ اس پیش رفت سے غافل نہیں رہے، عراق کی طرف پیش قدمی کے لئے شعی بن حارثہ شیبانی، جو وہاں کے حالات و کوائف سے بخوبی آگاہ تھے، کو کمان دی گئی، انہوں نے اپنے تاریخی فیصلوں سے اپنی اہلیت ثابت کر دی شام کی جانب مقابلہ سخت تھا اسی لئے عہد رسالت میں غزوہ موتہ

اور غزوہ تبوک ہو چکے تھے حضرت اسامہ بن زید رضی اللہ عنہ کا لشکر بھی اسی علاقے کو ہموار کرنے کے لئے گیا تھا۔ حضرت ابو عبیدہ بن الجراح رضی اللہ عنہ کی کمان میں سرحد شام پر بڑی واضح کامیابیاں ہوئیں، فلسطین کے علاقوں میں حضرت عمرو بن العاص رضی اللہ عنہ نمایاں خدمات انجام دے رہے تھے کہ ارتداد کے فتنوں سے فارغ ہو کر حضرت خالد بن ولید رضی اللہ عنہ بھی مدد کو پہنچ گئے اجنادین کا معرکہ تاریخ کے سینے میں اب تک محفوظ ہے۔ یوں محسوس ہوتا ہے کہ ایک ہمہ جہتی کاوش تھی جو نہایت خوش اسلوبی سے جاری رہی، ان مرکوں کے اثرات دیر پارہے اور اسلامی ریاست مسلسل پھیل رہی، حضرت ابو بکر رضی اللہ عنہ کے ان کارہائے نمایاں کے ساتھ وہ کارنامے بھی اہمیت کے حامل ہیں جو آپ نے تحفظ دین اور صیانت احکام کے سلسلے میں انجام دیئے، ایک ایسے کارنامے کا تذکرہ ان کی عبادت فضیلت کا ایک اور تابدار جوہر ہے۔ آئیے اس پر نظر ڈالیں۔

جمع و تدوین قرآن

قرآن مجید، الہامی کتب میں سب سے آخر میں، سلسلہ نبوت و رسالت کے خاتم نبی اعظم ﷺ پر نازل ہونے والا وحیفہ ہے۔ اس الہام کی ابتداء ”اقرأ“ سے ہوئی اور پھر یہ نسخہ ہدایت تقریباً بائیس سال اور چھ ماہ تک نازل ہوتا رہا، پروردگار عالم نے اس تنزیل میں تدریج کی اہمیت کو واضح کیا ہے، لوگ کہتے تھے کہ قرآن مجید یکبارگی کیوں نہ نازل ہو گیا جواب یہ تھا۔

﴿كَذَلِكَ لِنُثَبِّتَ بِهِ لُفُؤَ الذِّكْرِ وَتَقْلَسُنَّ قُرْآنًا﴾

(الفرقان: ۳۲)

ترجمہ: ”یہ اس لئے ہوا کہ ہم اس سے آپ کے دل کو مضبوط کر دیں اور (اسی لئے) کہ ہم نے اسے ٹھہر ٹھہر کر پڑھایا ہے“

یہ سلسلہ نزول عارحراء سے شروع ہوا اور تکمیل دین اور اتمام نبوت کے آخر تک جاری رہا۔ رسول اکرم ﷺ خود اپنی عمرانی میں آیات و سورتوں کی ترتیب لگاتے تھے، کتابت قرآن حکیم کے لئے متعدد صحابہ رضی اللہ عنہم مقرر تھے جو کتابت کے فن سے آشنا تھے ان میں حضرت ابو زید انصاری، حضرت زید بن ثابت، حضرت ابی بن کعب اور حضرت عبداللہ بن مسعود رضی اللہ عنہم کو سبقت حاصل تھی، حضرت معاذ بن جبل اور حضرت عبداللہ بن عمرو بن العاص رضی اللہ عنہما بھی حفاظت قرآن کے مشن میں برابر کے شریک تھے، حضرت علی رضی اللہ عنہ کا اس حوالہ سے ذکر ہوا نمایاں ہے، ان کے علاوہ بھی متعدد افراد جمع و تدوین قرآن میں اپنی اپنی بساط کے مطابق حصہ لے رہے تھے۔ ان میں سے جو موجود ہوتے نبی اکرم ﷺ ان کو وہ آیات لکھا دیتے جو اس لئے نازل ہوتی تھیں، نبی اعظم ﷺ صرف آیات ہی نہ بتاتے، ان آیات کو کہاں درج کرنا ہے، کن آیات کے بعد اور کن آیات کے شروع میں یہ آیات لکھی جائیں گی، یہ ساری تفصیل بھی سمجھا دیتے۔ روایت یہی ہے کہ نبی اکرم ﷺ کی کاتب وحی کو بلا تے اور فرماتے:

”قُضِعَ هَذِهِ الْآيَةُ لِي السُّورَةُ الَّتِي يُذَكِّرُ فِيهَا كُنْهًا وَكُنْهًا“

(سنن ابی داؤد کتاب الصلوٰۃ باب من جہر بہما)

ترجمہ: ”اس آیت کو ظاہر و سورت میں لکھو“

اس طرح قرآن مجید جمع بھی ہوتا رہا اور اس کی ترتیب بھی مکمل ہوتی گئی۔ عرب کے اس معاشرے میں کاغذ کی دستیابی آسان نہ تھی اس لئے کتابت کے لئے موجود ذرائع میں سے جو سامنے ہوتا استعمال کیا جاتا رہا، ورق مل جاتا تو اس پر لکھا جاتا وگرنہ کھجور کی چوڑی اور ہموار شاخوں پر تحریر کیا جاتا یا پتھر کی سفید صاف اور چوڑی سلوں پر رقم کیا جاتا، وسائل کی کمی تھی مگر اشتیاق حفاظت کا جذبہ کئی راہیں تلاش کر رہا تھا۔ اس

سب اہتمام کے باوجود جو سب سے مؤثر اور مردج ذریعہ تھا وہ حفظ تھا، صحابہ کرام رضی اللہ عنہم آیات کو سنتے اور یاد کر لیتے اس طرح سینے جمع قرآن کا سب سے طاقت ور اور پر اعتماد ذریعہ ثابت ہوئے، اس کا شوق بھی دلایا گیا اور ترفیب بھی دی گئی، خود قرآن مجید نے یہ اعلان کر دیا تھا کہ پروردگار فرماتا ہے۔

﴿إِنْ عَلَيْنَا جُمُعَةٌ وَقُرْآنُكَ﴾ (القیلۃ: ۱۷)

ترجمہ: ”بے شک اس کا جمع کرنا اور اس کا پڑھنا ہم پر ہے“

اس سے وہ دباؤ ختم ہو گیا کہ اگر کوئی کوتاہی ہو گئی تو کیا ہوگا مگر اس اعتماد کے ساتھ ترفیب کے اشارے بھی دیئے گئے فرمایا:

”بَلْ هُوَ آيَاتٌ بَيِّنَاتٌ فِي صَلَواتِ الَّذِينَ أُوتُوا الْعِلْمَ“

(التکووت: ۳۹)

ترجمہ: ”بلکہ یہ تو وہ روشن آیات ہیں جو ان لوگوں کے سینوں میں ہیں جنہیں علم عطا کیا گیا“

اہل علم کے سینوں کو قرآن مجید کی حفاظت کا معزن بنایا گیا، ساتھ یہ بھی

اعلان ہوا کہ

”بَلْ هُوَ قُرْآنٌ مَّجِيدٌ فِي لَوْحٍ مَّحْفُوظٍ“

(البروج: ۲۱، ۲۲)

ترجمہ: ”بلکہ یہ تو مجید و شرف والا قرآن ہے جو لوح محفوظ میں ہے“

اس طرح اہل علم کے سینوں کو محفوظ لوح کا مصداق قرار دے دیا گیا۔

قرآن مجید رسول اللہ ﷺ کی زبان مبارک سے ادا ہوتا، صحابہ کرام رضی اللہ عنہم کے کان، گوش حق نبش کے ساتھ اس کو محفوظ کرتے، اس طرح حفاظ کرام کی ایک بڑی

تعداد تیار ہو گئی، بڑھو نہ کے واقعہ اور جنگ یمامہ کے ذکر میں ستر ستر حفاظ کی شہادت کی خبر دیکھ لی ہے کہ حفظ قرآن کو اسلامی معاشرے میں سرفرازی حاصل تھی۔ رسول رحمت ﷺ ہر رمضان جس قدر قرآن کی آیات و سورت نازل ہو چکی ہوتی تھیں ان کا جبرئیل علیہ السلام کے ساتھ دور کرتے تھے اور دنیا سے تشریف لے جانے والے سال یہ دور، دومرتبہ ہوا تھا۔ اس طرح قرآن مجید صحابہ کرام رضی اللہ عنہم میں سے اکثر کو یاد ہو گیا تھا کہ خود نبی اکرم ﷺ اس کی تربیت دیتے اور مشق کراتے تھے، تحریر کے حوالے سے بھی قرآن مجید محفوظ تھا کہ جو کاتبین وحی لکھتے تھے وہ اگرچہ مربوط اجزاء نہ تھے مگر وہ سب رسول اللہ ﷺ کے کاشانہ اقدس میں محفوظ تھے اور متحد صحابہ کرام رضی اللہ عنہم کے ہاں بھی تحریری دستاویزات محفوظ تھیں۔

جمع قرآن عہد صدیقی میں

قرآن مجید مختلف سینوں اور متحدہ اوراق، سلوں اور چوں پر تحریر ہو کر محفوظ ہو چکا تھا۔ حضرت ابو بکر رضی اللہ عنہ خلیفہ بنے تو ارتداد کے فتنوں نے اس قدر ہنگام مچا دیا کہ صحابہ کرام رضی اللہ عنہم کا زیادہ وقت انہی معرکوں کی نذر ہو گیا۔ ان معرکوں میں مسیلہ کذاب کے ساتھ شدید معرکہ پیش آیا، جنگ یمامہ ایک خوفناک جنگ تھی اس میں بہت سے صحابہ رضی اللہ عنہم شہید ہو گئے، ان شہداء میں ستر کے قریب حفاظ کرام بھی تھے، اس صورت حال پر حضرت عمر رضی اللہ عنہ کو تشویش ہوئی اور انہوں نے اس کا ذکر خلیفہ المسلمین حضرت صدیق اکبر رضی اللہ عنہ سے بھی کیا اور مشورہ دیا کہ قرآن مجید کو متفرق اوراق سے اکٹھا کر لیا جائے اور جلم بندی کر دی جائے تاکہ اس کتاب مقدس کی حفاظت ہو جائے۔ حضرت ابو بکر رضی اللہ عنہ نے ابتداء میں تو اتفاق نہ کیا کہ آپ کے نزدیک وہ عمل کیسے ہو جو نبی اکرم ﷺ نے نہیں کیا مگر جلد ہی اس رائے

کی صداقت محسوس کر لی گئی اور فیصلہ ہوا کہ باضابطہ تدوین کا عمل شروع کیا جائے۔
حضرت زید بن ثابت رضی اللہ عنہ کو اس بورڈ کا سربراہ مقرر کر دیا گیا، جو جمع قرآن کے لئے کام کرے گا، حضرت زید بن ثابت رضی اللہ عنہ کا انتخاب اس لئے ہوا کہ آپ کو یہ اعزاز حاصل تھا کہ جب آخری مرتبہ نبی اکرم ﷺ نے رمضان المبارک میں حضرت جبریل علیہ السلام کے ساتھ دو مرتبہ قرآن کا دور کیا تو آپ اس سماعت میں شریک تھے۔ پڑھے لکھے ہونے کی بنیاد پر انہوں نے خود بھی تحریری عمل میں حصہ لیا تھا۔ حضرت ابوبکر رضی اللہ عنہ نے حضرت زید رضی اللہ عنہ کو تاکید کی تھی کہ شہر کے دروازوں پر بیٹھا کریں تاکہ جو کوئی بھی کوئی تحریر پیش کرنا چاہے اسے آسانی رہے۔ یہ اعلان بھی کر دیا گیا کہ جس کے پاس قرآن مجید کی کوئی سورت یا آیت تحریری شکل میں موجود ہے وہ لے آئے اس پر اوراق چٹانوں یا شاخوں پر لکھی گئی تمام آیات تدوین بورڈ کے سامنے حاضر کر دی گئیں۔ حضرت زید رضی اللہ عنہ اس قدر محتاط تھے کہ کسی آیت کو ماننے کے لئے کم از کم دو گواہوں کو ضروری سمجھتے تھے، حضرت ابوبکر رضی اللہ عنہ مسلسل اس عمل کی نگرانی کر رہے تھے، تمام دستاویزات کی بنا پر اور حفاظ کرام کے سینوں میں محفوظ عبارات کی روشنی میں ایک مستند سرکاری نسخہ تیار کر لیا گیا، یہ ایسا نسخہ تھا جو ہر شک و شبہ سے پاک تھا کیونکہ یہ ان مسودات کی بنیاد پر تیار ہوا تھا جو عہد رسالت میں ہی مرتب ہو گئے تھے اور پھر اسے اکابر صحابہ رضی اللہ عنہم کے حفظ نے مزید قوت فراہم کر دی تھی۔

حضرت زید بن ثابت رضی اللہ عنہ کا تیار کردہ یہ نسخہ دربار خلافت ہی میں رہا، یہ کسی کو اس لئے نہ دیا گیا کہ سلطنت اسلامیہ کے مختلف علاقوں کے لوگ اس سے اپنے ہاں کے نسخوں کو مستند بناتے تھے۔ حضرت ابوبکر رضی اللہ عنہ کی وفات کے بعد یہ صحیفہ حضرت عمر رضی اللہ عنہ کے پاس رہا اور آپ کے بعد یہ حضرت حفصہ ام المومنین

رضی اللہ عنہا کے سپرد کر دیا گیا کہ آپ ازواج مطہرات رضی اللہ عنہن میں زیادہ پڑھی لکھی تھیں حضرت عثمان رضی اللہ عنہ کے عہد خلافت میں جب لہجوں کا کچھ اختلاف سامنے آیا تو آپ نے ام المومنین رضی اللہ عنہا سے یہی نسخہ منگوا کر اس کی سات نقلیں تیار کرائیں اور سلطنت اسلامیہ کے مختلف مراکز میں بھجوا دی گئیں تاکہ کسی اختلاف کی صورت میں ان سے مقابلہ کر لیا جائے اور اختلاف دور ہو جائے، اس طرح حضرت ابوبکر رضی اللہ عنہ نے جمع قرآن کا ایک مقدس اور اہم فریضہ انجام دیا جو حضرت عثمان رضی اللہ عنہ کے دور میں لہجیات کی وجہ سے افتراق کے خطروں سے بھی محفوظ ہو گیا۔

قاری قرآن جب قرآن مجید کا کوئی نسخہ اپنے ہاتھوں میں لے کر اس کی تلاوت کرتا ہے تو اس کا ذہن عموماً اس احسان کو محسوس کرنے لگتا ہے جو حضرت ابوبکر رضی اللہ عنہ کی ذات سے اُس تک پہنچا ہے، جمع و تدوین کا یہ تذکرہ عقیدت مندی اور احسان شناسی کی اسی مہکار سے معطر ہے جو خلیفہ اول رضی اللہ عنہ کے احساس ذمہ داری کی وجہ سے ملت کو نصیب ہوا ہے۔ یقیناً صدق دل سے ادا کی گئی ہر خدمت ابدی ہوتی ہے اور ہر دور میں خیر فشاں رہتی ہے۔ قرآن مجید کو محفوظ ہونا ہی تھا کہ اس کا ذمہ خود خالق کائنات نے چکا تھا مگر اس حفاظت میں جو جو بھی شریک رہا وہ محسن ملت ہے اور لائق احترام ہے۔

خیر و برکت والا گھرانہ

مسجد نبوی کی تعمیر اور قرآن مجید کی تدوین تو نمایاں اعمال تھے جن کا اعتراف ہر صاحب شعور انسان کو ہر دور میں رہا، ان کے علاوہ کچھ برکات وہ بھی تھیں جن کے اثرات امت کے لئے ہمیشہ سکون و راحت کا وسیلہ بنتے رہے، ان برکات کا ذکر احادیث کی کتب میں موجود ہے مثلاً۔

تیمم کی آیت کا نزول

روایت ہے کہ نبی اکرم ﷺ اصحاب کے ساتھ مدینہ منورہ کی طرف لوٹ رہے تھے کہ راستے میں حضرت عائشہ رضی اللہ عنہا کا بارگم ہو گیا، حکم دیا گیا تلاش کیا جائے، صحابہ کرام رضی اللہ عنہم ڈھونڈنے لگے تاخیر ہو گئی اور نماز کا وقت آ گیا، صحابہ کرام علیہم الرضوان نے پانی کی عدم دستیابی کی شکایت کی تو

﴿فَنَزَّلَتْ آيَةُ التَّيْمُمِ قَالَ مُسْبِدُ بْنُ خُضَيْرٍ (رَضِيَ اللَّهُ عَنْهُ) جَزَاكَ اللَّهُ خَيْرًا لِمَا نَزَلَ بِكَ أَمْرٌ قَطُّ لَا يُجْعَلُ اللَّهُ لَكَ فِيهِ مَخْرَجًا وَجَعَلَ لِلْمُسْلِمِينَ فِيهِ مَخْرَجًا﴾
(صحیح البخاری کتاب المناقب باب فضل عائشہ)

ترجمہ: ”پس آیت تیمم نازل ہوئی، حضرت اسید بن خضیر رضی اللہ عنہ کہنے لگے، آپ یعنی حضرت عائشہ رضی اللہ عنہا کو اللہ تعالیٰ بہتر جزا عطا فرمائے، اللہ تعالیٰ کی قسم آپ کو کبھی بھی کوئی معاملہ پیش نہیں آیا مگر اللہ تعالیٰ نے آپ کے لئے کوئی حل ضرور نکال دیا اور اس میں مسلمانوں کے لئے برکت عطا فرمادی“

آیت تیمم جب بھی پڑھی جاتی ہے یا جب بھی پانی موجود نہیں ہوتا اور تیمم کرنا پڑتا ہے تو باشعور اور اطاعت شعار مسلمان آل ابی بکر رضی اللہ عنہم کے فیوض و برکات کے سامنے سراپا سپاس گزار ہوتا ہے۔

تیمم کا میقات قرار دیا جانا

رج یا عمرہ کے ارادے سے جب کوئی انسان مسجد حرام میں داخل ہونا چاہتا ہے تو اس پر لازم ٹھہرتا ہے کہ وہ اُن مقرر مقامات سے احرام باندھے جن کو میقات کہا

جاتا ہے، یہ میقات نبی اکرم ﷺ نے خود مقرر فرمادیئے تھے اور تمام اطراف کے زائرین کے لئے اُن کی سہولت کی خاطر انہی راستوں پر مقرر کئے تھے جن پر وہ سفر کرتے تھے، یہ سب میقات حرم سے قاصدوں پر تھے تاکہ دور سے ہی احرام باندھ لیا جائے اور راستے لپیک کی صداؤں سے پہنچنے لگیں، حجۃ الوداع کے سفر میں رسول اللہ ﷺ اور آپ کے تمام ہم سفر صحابہ کرام رضی اللہ عنہم نے مقرر میقات سے احرام باندھے، مدینہ منورہ سے آنے والوں نے بَرِ طَل سے احرام باندھا، اس سفر میں ازواج مطہرات رضی اللہ عنہن میں سے بعض شامل تھیں، حضرت عائشہ رضی اللہ عنہا فرماتی ہیں کہ راستے میں ہی تھے کہ مجھے ماہواری شروع ہو گئی اور یہ عرفہ کے دن تک جاری رہی، اس سفر میں بعض شرکاء نے حج کا احرام باندھا تھا اور بعض نے عمرہ کا تاکہ حج میں جمع ہو جائے، حضرت عائشہ رضی اللہ عنہا نے عمرے کا احرام باندھا تھا، ماہواری کے شروع ہونے کی بنا پر رسول اکرم ﷺ نے آپ کو سر کھولنے اور بالوں کو درست کرنے کا کہا اور فرمایا عمرہ چھوڑ دو اور حج کا احرام باندھ لو، چنانچہ ایسا ہی ہوا، حج مکمل ہوا (ترمذی کی روایت ہے کہ رسول اللہ ﷺ نے ارشاد فرمایا تھا کہ حج کے تمام مناسک سوائے طواف کعبہ کے انجام دیئے جائیں۔ جامع الترمذی ابواب الحج باب ما جاء ما تقضي الحائض من المناسك سنن ابن ماجہ میں ہے کہ نبی اکرم ﷺ نے فرمایا تھا کہ یہ یعنی حیض کا معاملہ تو اللہ تعالیٰ نے ہر بہت آدم علیہ السلام پر مقرر کیا ہے اس لئے سب مناسک ادا کرو سوائے اس کے کہ کعبہ کا طواف نہ کرو۔ سنن ابن ماجہ ابواب لمناسك باب الحائض تقضي المناسك الا طواف) حج کے بعد جب ماہواری کے ایام پورے ہو گئے تو رسول اللہ ﷺ نے آپ کو آپ کے بھائی عبدالرحمن بن ابی بکر رضی اللہ عنہما کے ساتھ تیمم بھیجا کہ وہاں سے عمرہ کا احرام باندھ لیں (صحیح مسلم کتاب الحج باب صیۃ احرام النساء)

ایسا ہی امام بخاری نے روایت کیا ہے۔

(کتاب المناقب باب تقصی الخلف المناقب کما لا الطواف بالیت)

حضرت عائشہ رضی اللہ عنہا کے لئے اس اجازت نے بعد کے زائرین کے لئے برکات کا ایسا دروازہ کھول دیا کہ آج تک زائرین اس اجازت کی برکات سے مستمتع ہو رہے ہیں۔ یوں محسوس ہوتا ہے کہ اس گھرانے پر ہر لمحہ رحمۃ اللعالمین ﷺ کی نظرِ رحمت و شفقت تھی، کہا جاتا ہے کہ جب ۸ ہجری میں مکہ مکرمہ فتح ہو گیا اور لشکر اسلام فاتحانہ داخل ہوا تو نبی رحمت ﷺ قصواء بنی سوار تھے اور ساتھ ہی حضرت صدیق اکبر رضی اللہ عنہ سوار تھے، مکہ والوں نے محسوس تو کیا ہوگا کہ جب مکہ مکرمہ چھوڑ کر مدینہ منورہ کا سفر ہوا تھا تو اُس وقت ”ثانی اثنین“ کا مقام بلند بھی انہی کو حاصل تھا اور اب لوٹ کر آئے ہیں تو یہ شرف مصاحبت پھر اُسی وجود کو حاصل ہے، اللہ اللہ کس قدر قرب و منزلت حاصل تھی رفیق سفر اور یارِ غار کو۔

روایت ہے کہ حضرت ابو بکر رضی اللہ عنہ کے والد گرامی ”ابوقافہ عثمان رضی اللہ عنہ مکہ مکرمہ میں ہی تھے آپ نے چاہا کہ والد محترم کو آج شرف صحابیت نصیب ہو جائے، تاہنا تھے اس لئے ہاتھ تھام کر لائے اور دہارِ رحمت میں حاضر کر دیا۔ اس پر رحیم و کریم نبی اکرم ﷺ نے فرمایا: ابو بکر اگر ابوقافہ کو گھر پر ہی رہنے دیتے تو ہم خود ان کے پاس جاتے، یہ تعلقات کی نوعیت بتا رہی تھی کہ سب کچھ اس لئے کہا جا رہا ہے کہ اس گھر کے افراد کی حرمت قائم رہے راوی کہتا ہے کہ یہ سب ”مکرمۃ لالی ہکو“ یعنی حضرت ابو بکر کی بکری کے اٹھار کے لئے تھا۔

(مشکوٰۃ المصابیح کتاب المناقب باب مناقب ابی بکر)

مماثلت کردار

حضرت ابو بکر رضی اللہ عنہ کے گھرانے کی اُس منزلت کا جو سورہ النور کی آیات میں کتاب ہدایت کا حصہ بنی، سے قبل ہم عصرِ افرو کی اُس دالے کا ذکر مناسب ہوگا جو سیرت رسول اکرم ﷺ اور کردارِ ابی بکر رضی اللہ عنہ کے حوالے سے روایات میں موجود ہے۔

نبی اکرم ﷺ جب جبرئیل امین علیہ السلام سے پیغام حق کی توفیق سن کر غار حراء سے واپس آئے تو احساسِ ذمہ داری اور علومِ منزلت کی بنا پر جسم پر کچلی تھی، حضرت خدیجہ رضی اللہ عنہا نے جب اس کا سبب دریافت کیا تو نبی اکرم ﷺ نے غار حراء میں پیش آمدہ سارا واقعہ سنایا، طبیعت میں قدرے اضطراب محسوس کرتے ہوئے حضرت خدیجہ رضی اللہ عنہا نے تسلی دی اور کردار و سیرت کے چند نمایاں پہلوؤں کا حوالہ دیا کہ اس کردار کا حامل کبھی بے توفیق نہیں ہوتا، کردار کے جن پہلوؤں کا ذکر کیا گیا وہ یہ تھے:-

﴿كَلَّا وَاللَّهِ مَا يَخْلُقُنِيكَ اللَّهُ أَهَذَا إِنَّكَ لَنَجْصِلُ الرَّحْمَ

وَنَحْمِلُ الْكُلَّ وَتَكْسِبُ الْمَغْلُومَ وَتَقْرَأُ الضُّفَى وَتُعِينُ

غُلَى نَوَائِبِ الْحَقِّ﴾ (صحیح البخاری باب کیف بدء الوحي)

ترجمہ: ”ہرگز نہیں، اللہ تعالیٰ آپ کو کبھی بھی کم تر نہ ہونے دے گا، بے

شک آپ ہی تو ہیں کہ آپ صلہ رحمی فرماتے ہیں، لوگوں کی

مشکلات کے بوجھ اٹھا لیتے ہیں اور تنگ دستوں کے لئے کمالیت

ہیں، مہمان کی مہمان نوازی کرتے ہیں اور حق کی راہ کی مصیبتوں

پر مددگار بنتے ہیں۔“

کہا جاسکتا ہے کہ نبی رحمت ﷺ کے اعلانِ نبوت سے قبل کردار کا ایک مختصر

مکر جامع تبصرہ ام المؤمنین حضرت خدیجہ رضی اللہ عنہا کے حوالے سے سیرت نگاروں کو دستاب ہو گیا جس پر سیرت رسول اللہ ﷺ کی عظیم الشان عمارت تعمیر ہو سکتی ہے۔
کردار سیرت کا ایک ایسا ہی تذکرہ حضرت ابوبکر رضی اللہ عنہ کے حوالے سے بھی تاریخ کے صفحات میں محفوظ ہے، مکہ مکرمہ کی فضا جب اتنی معاند ہو گئی کہ ہجرت کی اجازت ملنے لگی تو ایک لمحہ ایسا آیا کہ حضرت ابوبکر رضی اللہ عنہ نے بادلِ نخواستہ اس گھٹن سے کنارہ کش ہونے کا فیصلہ کر لیا، اس کے لئے آپ کو دربار رسالت سے اجازت بھی مرحمت ہو چکی تھی، روانہ ہو گئے، مکہ مکرمہ سے ایک یا دو روز کے فاصلہ تک گئے تھے کہ بنو کنانہ کا ایک سردار ابن المذغنے ملا پوچھنے لگا: کہاں کا ارادہ ہے، جواب دیا، قوم نے نکال دیا، بہت دکھ دیا اور مکہ مکرمہ کی سرزمین مجھ پر تنگ کر دی، کہنے لگا، ایسا کیوں؟ اس پر ابن المذغنے نے آپ کے رُخ کردار کے چند پہلوؤں کا ذکر کیا، کہنے لگا:

﴿فَوَاللّٰهِ اِنَّكَ لَتَشْرِينُ الْغِشِيْرَةَ، وَتُعِيْنُ عَلٰى النَّوَائِبِ

وَتَفْعَلُ الْمَعْرُوفَ وَتَكْسِبُ الْمَعْدُوْمَ﴾

(سیرت النبی ﷺ، ابن ہشام الجزء الاول ص: ۳۹۵)

ترجمہ: ”اللہ کی قسم آپ تو خاندانِ کوزت بنتِ بخشے والے ہیں، مصائب پر مدد کرنے والے ہیں، نیکی کرنے والے اور تنگ دستوں کے لئے کمانے والے ہیں۔“

کردار و سیرت کی ان دونوں اسناد پر توجہ دیں تو قرب کردار کے کئی پہلو روشن ہو جاتے ہیں اور یوں احساس ہوتا ہے کہ یا تو حضرت ابوبکر رضی اللہ عنہ کا کردار فی خیر ہی رسول اللہ ﷺ کے کردار کی سانچے میں ڈھلا ہوا تھا یا یہ

کہ قرب کی منزل نصیب ہوتے ہی آپ نے نبوی کردار کو اپنانے کا فیصلہ کر لیا تھا اور قدم قدم اتباع کا وسیلہ اپنایا تھا، کوئی صورت ہو، قرب کردار و سیرت کا یہ روشن تر پہلو ہے جو آپ کو نصیب ہو گیا تھا۔

عظمت کردار کا ایک روشن حوالہ

رسول کریم ﷺ نے پچیس سال کی عمر میں حضرت خدیجہ رضی اللہ عنہا سے شادی کی تھی جبکہ حضرت خدیجہ رضی اللہ عنہا کی عمر چالیس سال تھی، یہ رفاقت ایک عرصہ تک جاری رہی مگر مکہ مکرمہ کے قیام کے آخری ایام تھے کہ سفر معراج سے قبل آپ کا انتقال ہو گیا، کاشانہ نبوت میں پرورش اولاد کے لئے اور رسول اللہ ﷺ کے گھر کو آباد کرنے کے لئے بعض قریبوں کے اصرار پر نبی اکرم ﷺ نے مکہ مکرمہ ہی میں حضرت عائشہ رضی اللہ عنہا سے نکاح کر لیا تھا اگرچہ مختصر مدینہ منورہ میں ہجرت کے بعد ہوئی، حضرت عائشہ رضی اللہ عنہا کو ازواجِ مطہرات رضی اللہ عنہن میں یہ امتیاز حاصل ہوا کہ آپ کنواری تھیں جس وقت آپ کا نکاح رسول اکرم ﷺ سے ہوا جبکہ باقی تمام ازواجِ بیوہ تھیں یا مطلقہ، حضرت عائشہ رضی اللہ عنہا کی عمر بھی بہت کم تھی، ابن ہشام نے تو دس سال تک لکھا ہے (سیرت النبی ﷺ، ابن ہشام الجزء الرابع: ۳۲۱، ۳۲۲) اگرچہ بعض دقیق بین حضرات نے اس سے زیادہ بھی ثابت کیا ہے۔ نو عمری کی وجہ سے آپ نے حساس دل کے ساتھ قرب رسول ﷺ میں رہ کر وہ مشاہدات کیئے جو دوسرے نہ کر سکے اس لئے خانگی زندگی کے حوالے سے آپ کی روایات کی کثرت بھی ہے اور ان میں مشاہدہ کا اجلا پن بھی۔ آپ کی کتاب زندگی کا ایک واقعہ تاریخ و سیر کا اہم حصہ بنا، اس پر معاند نظریں بھی اٹھیں اور احترام و تعظیم نے

معمور لگا ہیں بھی۔ آئیے اس واقعہ کی روداد آپ ہی کی زبانی سنتے ہیں واقعہ الکلب کی یہ روایت اکثر کتب حدیث و سیرت نے نقل کی ہے جو بعض الفاظ و کلمات کے تفاوت کے باوجود ایک ہی نوعیت کی ہیں، صحیح البخاری کی روایت کے چند حصے نقل کئے جا رہے ہیں۔

غزوۃ بنی المصطلق کے لئے حسب روایت قرعہ اندازی ہوئی تو حضرت عائشہ رضی اللہ عنہا کا نام لکھا، اس لئے آپ اس غزوہ میں ساتھ رہیں، واپسی کا اعلان ہوا تو آپ رفع حاجت کے لئے لشکر سے باہر نکلیں، واپس آئیں تو محسوس ہوا ہار کہیں ”گر گیا اس لئے تلاش میں نکلیں، رات کا پچھلا پہر تھا، تاخیر ہو گئی اور قافلہ روانہ ہو گیا۔ خود فرماتی ہیں کہ آپ ہودج میں سفر کرتی تھیں، سفر پر روانہ ہونے سے پہلے آپ ہودج میں بیٹھ جائیں اور ہودج اٹھانے پر مامور لوگ اسے اٹھالے جاتے یہ بھی فرمایا کہ اس دور کی عورتیں فریب نہ ہوتیں تھیں اور اپنے بارے میں فرماتی ہیں ”مُحْتَشَبَاتُ جَارِيَةٍ حَدِيثُهَا الْبَيْتُ“ ”میں تو نو عمر لڑکی تھی“ اس لئے وزن کی کمی کا ہودج اٹھانے والوں کو احساس تک نہ ہوا، جب آپ ہار کی تلاش سے واپس آئیں تو حیران ہوئیں کہ لشکر جا چکا تھا مگر یہ سوچ کر کہ جب اگلی منزل پر ٹھہرنے پر مجھ کو نہ پائیں گے تو واپس آئیں گے، اس انتظار میں لیٹ گئیں، آنکھ لگ گئی، اتنے میں صفوان بن المعطل السہلی رضی اللہ عنہ جو لشکر کے پیچھے اس لئے رہتے تھے کہ کہیں اندھرے میں کسی قسم کا سامان رہ نہ گیا ہو، وہ آگئے، آپ کو دیکھا تو حیرت سے اِنَّا لِلّٰهِ وَاِنَّا اِلَيْهِ رَاجِعُونَ پڑھنے لگے اس آواز پر آپ بیدار ہو گئیں حضرت صفوان رضی اللہ عنہ نے اونٹ قریب کیا اور آپ کو اس پر بیٹھا لیا تو وہی چلے تھے کہ لشکر سے جا ملے۔ یہ ایک عام سا واقعہ تھا مگر جو لوگ سطوت اسلام کو محسوس کر کے نبرد آزمائی کے لئے جرأت نہ پاتے تھے وہ دلوں میں کسی سازش کا غم پال رہے تھے، یہ بد فطرتی ہے کہ جب مد مقابل نہ آ سکو تو ریشہ دوانیاں

کرو، سازش کا نقاب اوڑھ لو، منافقین کے سرور عبداللہ بن ابی بن سلول نے یہ موقعہ غنیمت جانا اور سرگوشیاں کرنے لگا کہ یہ واقعہ ارادۃً ہوا ہے اور اس میں کردار کا حصول محسوس ہوتا ہے، یہ بات آہستہ آہستہ پھیلتی گئی اور بد قسمتی سے بعض محقق مسلمان بھی اس سازش کی زد میں آ گئے، حضرت عائشہ رضی اللہ عنہا فرماتی ہیں کہ ان کو اس الزام تراشی کی کوئی خبر نہ تھی، آپ طیل تھیں اس لئے اجازت لے کر اپنی والدہ سے پاس چلی گئیں تھیں، فرماتی ہیں کہ اس دوران میں رسول اللہ ﷺ کی طرف سے پہلی ہی مانوسیت نہ تھی، آپ ﷺ تشریف بھی لاتے تو مجھ سے گفتگو نہ فرماتے ہاں گھر والوں سے پوچھ لینے ”کیف نیکم“ ”(وہ کیسی ہیں) ان ایام میں جبکہ مدینہ منورہ کی فضا میں اس سازش کا زہر منافقین کی زبانوں سے اگل رہا تھا، نبی اکرم ﷺ نے کسی قسم کے رد عمل کا اظہار نہیں فرمایا اور نہ حضرت صدیق اکبر رضی اللہ عنہ کی جانب سے کسی دفاعی نوعیت کا کوئی قول یا فعل سرزد ہوا۔ حضرت عائشہ رضی اللہ عنہا فرماتی ہیں کہ ان دنوں ہی میں آپ اپنی ایک محترم عزیزہ ام سلمہ رضی اللہ عنہا کے ساتھ رفع حاجت کو گئی ہوئی تھیں کہ ام سلمہ رضی اللہ عنہا کا پاؤں چادر میں الجھ گیا اور وہ لڑکھڑا گئیں، اس کیفیت میں تھیں کہ ان کی زبان سے یہ جملہ نکلا ”فَجَسَّ مِنْ سَطْنِ مَسْطَحٍ بَلَكَ“ ”فرماتی ہیں کہ میں حیران ہو گئی کہ ایک ماں کے منہ سے اپنے بیٹے کے لئے جو اصحاب بدر میں سے تھا، یہ جملہ کیوں نکلا، سوال پر حقیقت حال معلوم ہو گئی۔ اس پر آپ شدت غم سے غمگین ہو گئیں، ایک روز رسول ﷺ تشریف لائے آپ کے والد گرامی حضرت ابوبکر رضی اللہ عنہ اور آپ کی والدہ ام رومان رضی اللہ عنہا یہ دیکھ کر کہ نبی اکرم ﷺ تشریف لے آئے ہیں، قریب آ بیٹھے، نبی رحمت ﷺ نے فرمایا: عائشہ تمہیں خبر پہنچی ہوگی تو اگر تو پاکدامن ہے تو اللہ تعالیٰ ضرور تیری پاکدامنی کا ارشاد فرمائے گا اور اگر کوئی کوتاہی

ہوئی ہے تو اللہ تعالیٰ سے مغفرت طلب کر لو کہ وہ تو یہ قبول کرنے والا ہے، ان ارشادات سے غم کی شدت اور گھمبیر ہو گئی اور آپ نے بے چینی سے اپنے والد گرامی کی طرف دیکھا اور عرض کیا وہ جواب دیں (یعنی پاکدامنی کی شہادت دیں) مگر حضرت ابوبکر رضی اللہ عنہ کا جواب تھا:

«مَا أَفْرَى مَا أَفْرَى لِرَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ»

ترجمہ: "میں نہیں سمجھتا کہ میں رسول اللہ ﷺ کو کیا کہوں۔"

چنگی بات ہے ایک ہمہ طاہر وجود جب اپنی طاہرہ بنی کے بارے میں اس قسم کے کلمات سنے تو وہ کیا کہہ سکتا ہے جب کہ کہنا بھی اُس وجود مکرم ﷺ کے سامنے ہوجن نامت اور بن سے آپ کا تعلق اولاد سے کہیں نہ کہے۔ حضرت عائشہ رضی اللہ عنہا نے خاموش سو رنی تو پٹ، والدہ سے وہ بے گئے، یہ اراہہ جس و ماں بنی ہیں۔ جواب تھا: "میں نہیں پانتی میں سے اللہ ﷻ و ماں ہوں۔"

یہ اس واقعہ کا نقطہ انتہا تھا، حضرت عائشہ رضی اللہ عنہا نے کہا کہ مجھے یقین تھا کہ میرا پروردگار میری برأت کا ضرور اظہار فرمائے گا، خیال تھا کہ اصل صورت حال رسول اللہ ﷺ کو کسی طرح جیسے خواب کے ذریعے ضرور دکھادی جائے گی، حالات کا گھیرا روح فرسا تھا، ام المؤمنین رضی اللہ عنہا پر ہر لمحہ قیامت کا لمحہ تھا کہ ایسے پاک وجود پر منافقت کی چال چل گئی تھی، مدینہ منورہ میں ایک بے کیفی کا سماں تھا، چند افراد کے سوا سب کی زبانیں خاموش تھیں کہ وہ کسی واضح اعلان کا انتظار کر رہی تھیں۔

سوچنے حضرت ابوبکر رضی اللہ عنہ کے خاندان کے لئے یہ کس قدر مشکل وقت تھا، ہونہار اور پاکدامن بنی کا دفاع ہر صاحب غیرت باپ کا منصب ہوتا ہے،

ذرا دنیا کے عمومی ماحول کا جائزہ لیجئے کیا اس قسم کے الزامات سے خاندانوں میں تصادم نہیں ہوتا؟ کیا سسرال کے ہاں بنی پر انگلی اٹھ جائے تو ماں باپ، بہن بھائیوں کا رد عمل کیسا ہوتا ہے؟ یہ سب کچھ عام حالات میں قرین قیاس تھا مگر یہاں تو مہربان باپ کو اپنا پاک و خوب صورت و سیرت بینی کا دفاع ہی نہیں کرنا تھا بلکہ اپنی اُس رفاقت اور ہمدردی کا اظہار بھی کرنا تھا جو ان کو رسول اللہ ﷺ کی ذات باہرکات سے تھی، چنگی بات یہ ہے کہ اس قدر روح فرسا آزمائش سے استقامت صدیق رضی اللہ عنہ ہی عمدہ برآ ہو سکتی تھی، حالات نامساو کا رنج بھی تھے، غیرت ہمیشہ بھی لگا رہی تھی، شفقت بدری میں پیکان بھی تھا مگر راز دار نبوت ایک ایسی تاریخ رقم کر رہا تھا جو تاریخ عزیمت کا روشن باب تھی، نہ زبان پہلے کبھی کھولی تھی نہ اب واہوئی تھی کہ رضا و محبوب کے لئے سب کچھ قربان کر دینے والے اسی استقامت کا ثبوت دیتے ہیں، یہ خاموشی اور یہ سپر اندازی حضرت ابوبکر رضی اللہ عنہ کے کردار کی عظمت کا وہ حوالہ ہے جس کی قدیل نور تا ابد راہ و فاع کے مسافروں کو روشنی مہیا کرتی رہے گا، صداقت جب رفاقت کی اس بلندی پر آ جاتی ہے تو قدم قدم انعام و اکرام کی حقدار ہوتی ہے، چنانچہ ایسا ہی ہوا، صدمہ اس قدر شدید تھا کہ جب اس کی خیرام رومان رضی اللہ عنہا کو ملی تو "خسوف مغشیا علیہا" تو وہ اُس پر بے ہوش ہو کر گر پڑیں، ہوش و حواس پر شب خون مارنے والے واقعہ کی انتہا یوں ہوئی کہ قرآن مجید کی ابدی آیات حضرت عائشہ رضی اللہ عنہا کی پاکدامنی کی شہادت بن کر نازل ہوئیں، رسول اکرم ﷺ نے جب ان آیات کے نزول کا ذکر فرمایا تو ام رومان رضی اللہ عنہا جذبات کے خروش میں حضرت عائشہ رضی اللہ عنہا سے فرمائے لگیں:-

﴿قَوْمِي إِلَيْهِ قَالَتْ فَلَنْتُ وَاللَّهِ لَا أَقُومُ إِلَيْهِ وَلَا أَخْضَعُ إِلَّا لِلَّهِ﴾

ترجمہ: ”انھوں نے کہا کہ رسول اللہ ﷺ کی جانب (یعنی انھیں کرشمہ بجالاؤ) حضرت عائشہ رضی اللہ عنہا فرماتی ہیں میں نے کہا اللہ کی قسم میں ان کی جانب نہ اٹھوں گی اور سوائے اللہ تعالیٰ کے کسی حمد نہ کروں گی“

یہ اُس دُکھ کا اظہار تھا کہ ایسی پاک نسبت کے باوجود وہ ایک ماہ اس کرب سے کیوں گزری ہیں، یہ تو اللہ کا فرمان تھا جس نے برأت کا اعلان بھی کیا اور طہارت و پاکیزگی کی سند بھی عطا کی۔ قرآن مجید کا اعلان کیا تھا، سورہ النور کی مسلسل دس آیات (گیارہ تا بیس) اس کی وضاحت فرما رہی ہیں ارشاد ہوا:-

﴿إِنَّ الْيَتِيمَ إِذَا بَلَغَ الْفَلَاحَ غَضِبَ مِنْكُمْ لَا تَحْسَبُوهُ ضَرًّا لَكُمْ بَلْ هُوَ خَيْرٌ لَّكُمْ لِكُلِّ امْرِئٍ مِنْهُمْ مَا اكْتَسَبَ مِنَ الْإِثْمِ وَالْيَتِيمَ تَوَلَّى بَخِيلٌ مِنْهُمْ لَهُ عَذَابٌ عَظِيمٌ﴾ (النور: ۱۱)

ترجمہ: ”بے شک جو یتیم لائے وہ تم میں سے ہی ایک گروہ ہے، تم اسے اپنے لئے برا خیال نہ کرو بلکہ یہ تو تمہارے لئے خیر ہے، ان (یتیم لگانے والوں) میں سے ہر شخص کو اتنا گناہ ہے جو اُس نے کمایا ہے اور جس نے اُن میں سے بڑا گناہ کمایا اُس کے لئے بہت بڑا عذاب ہے۔“

ارشاد ربانی نے الزام تراشی کا سارا تار پود ہی نکھیر دیا، کہا یہ افک ہے یعنی بہتان ہے، خلاف واقع ہے اور کذب بیانی ہے اور یہ کہ یہ سب کچھ ایک گروہ کا کیا دھرا ہے، ایسا گروہ جو مومنوں کی صفوں میں گھسا ہوا ہے۔ واضح کر دیا کہ یہ منافقین کی

چال ہے جو ملت اسلامیہ کے اخلاقی حصار میں دراڑ ڈالنا چاہتے ہیں۔ محسوس ہوتا ہے کہ یہ سازش اُس رفاقت کے خلاف تیار کی گئی تھی جو خاندان نبوت اور خاندان صدیقی کے درمیان قائم تھی اور جسے خوف و ہراس کی کوئی شکل اور انعام و لالچ کی کوئی صورت مضطرب نہ کر سکی تھی، حیرت ہے کہ دشمنی میں انسان کس قدر پست ہو جاتا ہے، اس آیت کریمہ میں ایک تسلی بھی ہے کہ اگرچہ بظاہر یہ برا منظر تھا، شرارت کی گئی تھی مگر اسے ہرگز شر نہ سمجھا جائے بلکہ یہ تو سراپا خیر کا مظہر ہوا، چند دنوں کا کرب دائمی راحت کا سامان بنا۔ چند لوگوں کی بدگمانی کا اجر یہ ملا کہ قیامت تک ہر صاحب ایمان خاندانِ ابی بکر رضی اللہ عنہ کی عصمت و طہارت کا ورد کرتا رہے گا، اس میں کچھ لوگ نادانستہ گرفتار ہو گئے تھے اُن کے لئے فیصلہ یہ ہوا کہ برائی کے مطابق سزا ہوگی مگر جو اس سازش کا سرغنہ تھا اُس کو عذابِ عظیم کی وعید سنائی گئی، آیت کریمہ کا حرف حرف حضرت عائشہ رضی اللہ عنہا کی حرمت پر شاہد ہے اور بارگاہِ ایزدی کا یہ اکرام ہر تسلی سے بالاتر ہے

حریدہ ارشاد ہوا:

﴿لَوْ لَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ

بِاتِّفَاقٍ خَيْرًا وَقَالُوا هَذَا الْفِتْنَةُ الْمُبِينُ﴾ (النور: ۱۲)

ترجمہ: ”کیوں نہ ہوا کہ جب تم نے یہ سن لیا تو مومن مردوں یا مومن عورتیں انہوں نے انہوں کے بارے میں نیک گمان کیوں نہ کیا اور کیوں نہ کہا کہ یہ تو کھلا بہتان ہے۔“

بڑی صراحت سے بیان کر دیا گیا کہ ایسی خبر سن کر سب کا رد عمل یہ کیوں نہیں ہوا کہ یہ بہتان ہے، جھوٹ ہے، قدرت کا فیصلہ یہ ہے کہ اس پر کسی تفتیش کی محتاج ہے یا کسی قسم کی دلیل کی ضرورت نہ تھی ایسے پاک دامن وجود کا اپنا وجود ہی برہان تھا کہ

یہاں سے برائی کسی صورت نمودار نہیں ہو سکتی، ایک الزام تھا اسے رو کر تا تھا مگر فیصلہ یہ دے دیا گیا کہ ہمہ طاہرہ جو دوں پر شک کی نظر مناسب نہیں ہے، یہ تو ہمہ جہت پاکدامنی کا اعلان ہے جو خاندانِ صدیقی کے لئے ایک انتہائی قیمتی انعام ہے۔ پھر چند احکام اور تنبیہات کے بعد دوبارہ اسی اعلان کا اعادہ ہوا اور ہر قسم کے ابہام کو دور کر دیا گیا، ارشاد ہوا:

﴿وَلَوْلَا إِذْ سَمِعْتُمُوهُ فَلَنْتُمْ مُابِتُونَ لَنَا أِنْ تَتَكَلَّمْ بِهَذَا سُبْحَنَكَ هَذَا بُهْتَانٌ عَظِيمٌ﴾
(النور: ۱۶)

ترجمہ: "اور کیوں نہ ہوا کہ جب تم نے یہ سنا تو کہا کہ ہمارے لئے یہ مناسب نہیں کہ ہم اس کا ذکر کریں، اے اللہ تو پاک ہے، یہ بہت بڑا بہتان ہے۔"

پہلے فرمایا گیا کہ مومنوں پر لازم تھا کہ گمان رکھتے اور بلا توقف پکارا شتے کہ یہ بلا شک و شبہ ایک بہتان ہے، اس آیت کریمہ میں مزید متنبہ کیا گیا کہ اس الزام کے بارے میں کسی قسم کی گفتگو بھی مناسب نہ تھی بلکہ کہنا یہ چاہیے تھا کہ یہ تو بہت بڑا بہتان ہے، برأت حضرت عائشہ رضی اللہ عنہا کی ثابت کی جا رہی ہے مگر پاکی پروردگار کی بیان ہو رہی ہے۔ معلوم ہوا اللہ تعالیٰ کے یہ مقبول نفوس، پاکیزگی کے احصار میں ہوتے ہیں کہ ذاتِ سبحان ان کی نگران ہے سورہ النور کی ان دس آیات کا اسامی پیغام یہ ہے کہ حضرت عائشہ رضی اللہ عنہا پاکدامن ہیں ان پر الزام منافقین کی سازش ہے۔ مسلمانوں کو بہر حال اس طیبہ و طاہرہ کے بارے میں نہ بدگمان ہونا چاہئے تھا اور ان کے کسی قول سے اس قلب طاہر کو کوئی دکھ پہنچنا چاہئے تھا۔

حضرت عائشہ صدیقہ رضی اللہ عنہا کی عصمت و طہارت کا اس اہتمام سے تذکرہ پورے خاندان کے لئے باعثِ اعزاز ہے کہ کس طرح ایک ذات کی حفاظت کے لئے مسلسل دس آیات کا نزول ہوا، اسی واقعہ سے متصل ایک اور فرمان بھی حضرت ابو بکر رضی اللہ عنہ کے کردار و سیرت کا زریں حوالہ بنا، ذرا اس کی تفصیل سنئے۔

حفاظتِ کردار کا انوکھا اہتمام

روایت یہ ہے کہ حضرت ابو بکر رضی اللہ عنہ اپنے مال سے بعض افراد کی کفالت کرتے تھے، ان افراد میں مسطح بن اثاثہ رضی اللہ عنہ کا گھرانہ بھی تھا، مسطح رضی اللہ عنہ کی والدہ حضرت ابو بکر رضی اللہ عنہ کی خالہ تھیں، اس لئے یہ سلوک اس خاندان کے ساتھ حسن معاشرت کا آئینہ دار بھی تھا، بد قسمتی یہ ہوئی کہ حضرت عائشہ رضی اللہ عنہا پر الزام لگانے میں جو نیک دل لوگ بھی کسی بہلاوے کی وجہ سے شریک ہو گئے تھے، ان میں مسطح رضی اللہ عنہ بھی تھے، جب یہ غبار چھٹ گیا، انھیں آسودگی نمودار ہوئی تو حضرت ابو بکر رضی اللہ عنہ کو مسطح رضی اللہ عنہ کے کردار پر فصد آیا اور آپ نے قسم کھائی کہ آپ اب مسطح (رضی اللہ عنہ) کی خبر گیری سے ہاتھ اٹھالیں گے، بظاہر یہ فیصلہ فطری رد عمل تھا کہ اس قدر احسانات کے باوجود اس قدر بے اعتدالی، یہ ایک ذاتی فیصلہ تھا اور فیصلہ کرنے کا ہر انسان کو حق حاصل ہے مگر یہ فیصلہ بہر حال اس عظمت مقام کے مطابق نہ تھا جو اس ذات گرامی کو خالق کائنات کے حضور حاصل تھی اس لئے اصلاح کر دی گئی، ارشاد ہوا:

﴿وَلَا يَأْتَلِ أُولُوا الْفَضْلِ مِنْكُمْ وَالشَّعْيَةُ أَنْ يَأْتُوا
أُولَى الْقُرْبَى وَالْمَسْكِينِ وَالْمُهَاجِرِينَ فِي سَبِيلِ اللَّهِ
وَلْيَغْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ وَاللَّهُ
غَفُورٌ رَحِيمٌ﴾
(النور: ۲۲)

ترجمہ "اور میں سے اہل فضل و وسعت قسم نہ کھائیں اس پر کہ وہ رشتہ

داروں، مسکینوں اور راہ خدا میں ہجرت کرنے والوں کو نہ دیں،

چاہئے کہ وہ معاف کر دیں اور درگزر کر لیں کیا تم نہیں چاہتے کہ اللہ

تعالیٰ تم کو معاف کر دے، اور اللہ تعالیٰ بخشے والا رحم کرنے والا ہے۔"

آیات کے کلمات پر غور کریں تو ہر کلمہ رحمت پروردگار کا پیغام ہے اہل فضل و وسعت

ارشاد فرما کر حضرت ابو بکر رضی اللہ عنہ کی منزلت اور حقیقت کا تعین فرما دیا گیا۔

پھر یہ بھی واضح کر دیا گیا کہ آپ رشتہ داروں، مساکین اور مہاجرین پر

نوازشات کرنے والے تھے، کیا اس اظہار نے حضرت صدیق اکبر کے کردار کے

تمام پہلوؤں کو خالق کی پسندیدگی کا مظہر نہیں قرار دیا؟ اوصاف کو یوں پذیرائی بخشی گئی

کہ ہر وصف انسانیت کے لئے وجہ افتخار بنا، مقام مدح میں ذکر۔ کہ بعد اس ہدایت کا

بیان ہوا جس سے صیانت کردار کا رخ اور منور ہو گیا، معاف کرنے اور درگزر فرمانے

کی نصیحت کی گئی اور یہ بھی فرمایا دیا گیا کیا کہ تم لوگ یہ نہیں چاہتے کہ اللہ تعالیٰ مغفرت

فرمائے اس لئے کہ وہ مغفرت فرمانے والا رحم کرنے والا ہے۔

اس انداز خطاب اور طرز کلام سے یہ الم شرح ہو گیا کہ خالق کائنات اس

خاندان پر کس قدر مہربان ہے کہ کسی جذباتی فیصلے کا سایہ بھی اُن کے کردار پر نہیں رہنے

دیتا، یہ الطاف کریمانہ کی حد ہے کہ کسی کوتاہی کے سرزد ہونے سے پہلے ہی اُس سے

حفاظت فرمائی جائے۔ یوں محسوس ہوتا ہے کہ اللہ تعالیٰ کی رحمت کسی بھیجانی کیفیت کو

بھی سیرت کی کمزوری نہیں بننے دیتی، اللہ! اللہ! اس قدر اپنے حبیبِ مکرم ﷺ کے

غلاموں کی حفاظت کی جارہی ہے۔ کسی پر احسان کرنا عملِ حسن ہے اور اگر کسی مجبوری یا

رکاوٹ کی وجہ سے نہ کیا جائے تو گناہ نہیں اس واقعہ میں بھی گناہ کا شائبہ اور گزر نہ تھا

مگر یہ حسنت الابرار کا معاملہ نہ تھا سینات المقربین کی منزل تھی کہ ارادہ سے بھی روک

لیا گیا، کس قدر پیکرِ اخلاص یہ وجود تھے کہ حصارِ رحمت میں رہتے تھے، جب یہ آیت

حضرت ابو بکر رضی اللہ عنہ کی سماعتوں تک پہنچی تو صدق و صفا کا پیکر پکارا تھا:

﴿هَلَلِي وَاللَّهُ يَأْزِنُنَا إِنَّا لَنُحِبُّ أَنْ تَغْفِرَ لَنَا﴾

(تفسیر روح المعانی)

ترجمہ: "کیوں نہیں، اللہ تعالیٰ کی قسم اے ہمارے رب ہم چاہتے ہیں

کہ تو ہمیں معاف کر دے"

یہی مومنانہ روش آپ کا امتیاز تھی اسی لئے بلا انقطاع مطہ بن ابی بکر رضی اللہ عنہ

کودئی جانے والی امداد بحال کر دی تسلیم و رضا کا یہ وہ مقام ہے جو ہر لمحہ خالق کائنات

کی رحمت کے حصار میں رہتا ہے۔

بہتر ہوگا ان معروضات کو اطاعت و ایثار کے اُس واقعے پر مکمل کر دیا جائے جو

حضرت ابو بکر رضی اللہ عنہ کی ذات کا عوامی حوالہ بھی ہے اور قربانیوں کا روشن تر باب بھی۔

ایثار و قربانی کی معراج

حضرت زید بن اسلم رضی اللہ عنہما اپنے والدِ گرامی سے روایت کرتے ہیں کہ

انہوں نے حضرت عمر بن الخطاب رضی اللہ عنہ سے سنا ہے، آپ فرماتے تھے:

﴿أَمَرْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ تَصَدَّقَ

وَوَافَقَ ذَلِكَ عِنْدِي مَا لَا فَقَالَ الْيَوْمَ أَسْبَقَ أَبَا بَكْرٍ إِنْ

سَبَقْتُهُ يَوْمًا قَالَ فَجِئْتُ بِمَا لِي فَقَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ مَا أَبْقَيْتَ لِلْعَلِيكَ فَلْتُ مِثْلَهُ وَاتَى

أَبُو بَكْرٍ بِكُلِّ مَا عِنْدَهُ فَقَالَ يَا أَبَا بَكْرٍ مَا أَبْقَيْتَ

لَا هَلِكَ لِقَالِ أَتَيْتُ لَهُمُ اللَّهُ وَرَسُولُهُ

(جامع الترمذی باب مناقب آنبی بکر صدیق)

ترجمہ: "رسول اللہ ﷺ نے ہمیں حکم دیا کہ ہم راہ حق میں پیش کریں یعنی مال کا صدقہ کریں، اور اتفاق یہ ہوا کہ میرے پاس مال تھا، میں نے کہا آج اگر سبقت ممکن ہو سکی تو میں حضرت ابو بکر رضی اللہ عنہ سے بڑھ جاؤں گا۔ فرماتے ہیں میں مال لے آیا، اس پر رسول اللہ ﷺ نے فرمایا: اپنے گھر والوں کے لئے کیا چھوڑ آئے ہو، میں نے عرض کیا اتنا ہی، یعنی جتنا مال لایا ہوں اتنا ہی گھر والوں کے لئے چھوڑا ہے یعنی نصف نصف کر دیا ہے اور حضرت ابو بکر رضی اللہ عنہ جو کچھ بھی ان کے ہاں تھا سب لے آئے رسول اللہ ﷺ نے فرمایا، اے ابو بکر اپنے گھر والوں کے لئے کیا چھوڑا، عرض کیا: ان کے لئے اللہ اور اس کا رسول چھوڑ آیا ہوں۔"

ایثار و قربانی کا عمومی مفہوم یہ رہا ہے کہ اپنے مال یا اپنی جائیداد میں سے کچھ فی سبیل اللہ خرچ کیا جائے، اس اتفاق کی مقدار جس قدر بھی بڑھ جائے گی اسی قدر بڑا ایثار سمجھا جائے گا، اور اگر یہ مقدار نصف تک چلی جائے تو یہ ممکن حد تک اتفاق ہے، حضرت عمر رضی اللہ عنہ کے ہاں بھی یہی معیار تھا، اس معیار کی ترسیخ ان کے تجربے سے بھی ہو چکی تھی، ایثار و قربانی کی جب بھی تاریخ لکھی جائے گی انصار مدینہ کا ایثار سرفہرست ہوگا کہ انہوں نے ہجرت مدینہ کے موقع پر مہاجرین کے لئے محبتیں نچھاور کرنے کی ایک بے مثل تاریخ رقم کی تھی، آدھا مال، آدھی جائیداد حتیٰ کہ اہل میں بھی

اسی تقسیم کو نافذ کرنے کا ارادہ ظاہر کیا تھا اور اس رویے کو مومنانہ رویے کے لئے ایک مثال بنایا گیا تھا۔ نبی اکرم ﷺ کی موجودگی میں انصار مدینہ نے اس اخلاص و محبت اور اس ایثار و قربانی کا مظاہرہ کیا تھا اور ہمیشہ کے لئے عظمتیں سمیٹی تھیں، شاید حضرت عمر رضی اللہ عنہ کے نزدیک بھی یہی ایثار کا معیار تھا اس لئے آپ اپنا نصف مال لئے حاضر دربار ہوئے تھے یقیناً یہ بہت بڑا کارنامہ تھا اسی لئے توب رسالت سے ان کے لئے دعائیں نکلی تھیں مگر ابھی تو اس کو آتا تھا جو رسول اللہ ﷺ کے حکم پر ہی نہیں اشارے پر مال، اولاد حتیٰ کہ اپنے آپ کو قربان کرنے کو ہمہ وقت تیار تھا، علامہ اقبال نے اسی لئے کہا تھا کہ

اتنے میں وہ رفیق نبوت بھی آگیا جس سے بنائے عشق و محبت ہے استوار
کیسے حاضر ہوئے علامہ ہی سے سینے
لے آیا اپنے ساتھ وہ مرد و قاسر شدت ہر چیز جس سے چشم جہاں میں ہوا اعتبار
رسول اکرم ﷺ نے وہی سوال آپ سے بھی کیا جو حضرت عمر رضی اللہ عنہ سے ہو چکا تھا مگر جواب کیا تھا

پروانے کو چراغ ہے بلبل کو پھول بس صدیق کے لئے ہے خدا کا رسول بس
(کلیات اقبال اردو، ص ۲۵۲)

رضائے رحمت کامل حاصل ہو جائے تو پھر اور کیا چاہئے، سب کچھ قربان کر دینے کا یہ دلولہ لگاتی نہ تھا، پوری زندگی اس پر شاہد تھی، ہجرت کی رات، گھر والوں کے لئے کیا چھوڑا تھا؟ وہ اس کا اولین ورق تھا، حیرت ہے کہ ایثار کی یہ عادت صرف آپ کی ذات تک محدود نہ تھی، پورے گھرانے کو یہ توفیق حاصل ہو چکی تھی ہجرت کی رات حضرت اسماء رضی اللہ عنہا کا رویہ، کردار اور اپنے دادا سے گفتگو اسی کردار کی توسیع تھی،

محمل بات یہ ہے کہ حضرت ابو بکر رضی اللہ عنہ کا ہر وہ یہ اور ہر عمل، ایثار و قربانی کی معراج بھی ہے اور امت کے لئے جائز نشانی اور جاں داوی کا معیار بھی۔

سفر آخرت

حضرت ابو بکر رضی اللہ عنہ نے اسی جذبے اور اسی اخلاص کے ساتھ پوری زندگی گزاری، ہجرت سے قبل سایہ کی طرح رسول اللہ ﷺ کے ساتھ رہے اور ہر آنے والا حملہ اپنے وجود پر لے کر دفاع ذات رسالت مآب ﷺ کا فریضہ ادا کرتے رہے، ہجرت کا تو پورا واقعہ آپ اور آپ کے خاندان کے مرد و عورت بلکہ غلاموں تک کی والہانہ عقیدت کا مظہر ہے، مدینہ منورہ میں رسول اللہ ﷺ کے ساتھ گزارے گئے دس سال، تاریخ رفاقت کے تابناک سال ہیں، ساتھی بھی تھے، راز دار بھی، مشیر بھی تھے اور نائب بھی۔ غرضیکہ ایک لمحہ اس قدر حسین و دلنواز ہے کہ اس کی مہک آج تک قلب مؤمن کے لئے نوید جانفزا ہے، مسند خلافت پر متمکن ہوئے تو اتباع رسالت کے وہ مظاہر چشم عالم نے دیکھے کہ آج تک چشم بصیرت انہیں سے اپنی چٹائی کو پر بہار بنائے ہے، دو سال تین ماہ اور گیا وہ دن خلیفہ رہے یہ مختصر دورانیہ انسانیت کی طویل تاریخ میں کس شمار میں آتا اگر اس کو نور صداقت کی تابانی نصیب نہ ہوتی، تاریخ کے دھارے میں تو صدیاں گم ہو جاتی ہیں مگر یہ سوادو سال، تاریخ کے ہر موڑ پر نمودار رہے اور دیتے رہیں گے، آخر میں وہ لمحہ تقدیر آ گیا جب تاریخ انسانی پر انمٹ نشان ثبت کرنے والا وجود محترم ۲۳ جمادی الاخریٰ ۱۳ ہجری کو اپنے خالق حقیقی کے دربار میں حاضر ہو گیا قسمت کی یادری اور محبت و معیت کی چٹائی دیکھئے کہ خاک نشیں بھی ہوئے تو اس خاک پاک میں جہاں کا ذرہ ذرہ رشک مہتاب ہے۔ خواہش تھی، دل کی

ترپ تھی اور ایقانی جذبوں کی پکار تھی کہ روضہ اقدس میں آسودگی کی امید برآئی، سکون حاصل ہوا تو دامن رحمت کے سایوں میں، یہ محبوب کریم ﷺ کی شفقت تھی اور مسلسل قربانیوں کا ثمر تھا کہ قرب کی وہ رفعت نصیب ہوئی جو ایک جاں نثار کے جذبوں کی معراج ہے، ہزاروں سلام ہوں اُس وجود مکرم پر جس نے صداقت، رفاقت، جماعت اور مصاحبت کو اپنے عمل اور رویے سے ایک زندہ تعبیر عطا کی اور آنے والی نسلوں کے لئے اطاعت و اتباع کی ایک جاودانی مثال قائم کی۔

حضرت عمر رضی اللہ عنہ کی نامزدگی

زندگی بھر راست روی کی ترغیب دینے اور دین قیم پر ثابت قدم رہنے کا معیار قائم کرنے والی ذات کو یہ حق حاصل تھا کہ وہ مستقبل کے لئے امت مسلمہ کے واسطے راہ عمل کو متعین کرنے کی سعی کرے، آپ نے اس کو اپنا فرض منصبی سمجھا کہ آپ قوم کو بے یقینی کا شکار نہ بننے دیں چنانچہ آپ نے اپنے عمر بھر کے تجربے اور مسلسل نبرد آزمائی کے بعد ایک فیصلہ کیا، اعلان سے قبل بہت سے اکابر سے مشورہ کیا عمومی رائے آپ کے ارادہ سے ہم آہنگ تھی، ہاں ایک غلط ضرورت تھی کہ مقرر کیا جانے والا امام اپنے حراج کے حوالے سے سخت ہے مگر آپ کا جواب آپ کی دانش مندانہ فکر کے مطابق یہ تھا کہ ذمہ داریاں نرم کر دیں گی، یہاں تک کہا گیا کہ آپ اس انتخاب پر اپنے خالق کو کیا جواب دیں گے کہ اس قدر سخت گیر کو جانشین مقرر کرنے لگے ہیں، حضرت صدیق اکبر رضی اللہ عنہ کا جواب تھا کہ اگر اس انتخاب پر باز پرس ہوگی تو ضرور عرض کروں گا کہ رسول اللہ ﷺ کی امت میں سے برتر ملاصحتوں والے کو مقرر کیا تھا، اس سے آپ کی استقامت اور پختہ خیالی عیاں ہے۔ یہ فیصلہ کسی ذاتی خواہش یا مفاد میں نہ تھا، روایات کے اشارے، حالات کے تقاضے اور مستقبل کے مسائل آپ کے پیش نظر

تھے، تاریخ گواہ ہے کہ یہ فیصلہ کس خلوص سے کیا گیا، حضرت عمر رضی اللہ عنہ اپنے دور خلافت میں اس طرح اس اعتماد پر پورے اترے کہ آپ کے کارنامے آج بھی تاریخ عالم کا روشن باب ہیں اور انہی کارہائے نمایاں سے دور زوال میں بھی امت شکستہ پاک کے حوصلے بلند رہے۔ رضی اللہ عنہم ورضواعت۔

مناسب ہوگا کہ اس گفتگو کی تکمیل حضرت حسان رضی اللہ عنہ کے ان اشعار کے ساتھ کی جائے جن میں حضرت ابوبکر رضی اللہ عنہ کے کردار کی عظمت کا بھی اظہار ہے اور رسول اللہ ﷺ کے قرب کا بھی حوالہ ہے، اور سب سے بڑا امر اس مدحیہ قلعہ کو یہ بھی حاصل ہے کہ نبی اکرم ﷺ ان لوگوں کو متنبہ کر رہے تھے جنہوں نے حضرت ابوبکر رضی اللہ عنہ کی ذات کے بارے میں چند ناپسندیدہ کلمات کہے تھے اور اس طرح آپ کی منزلت اور مرتبہ کا اظہار فرما رہے تھے۔ اسی گفتگو کے دوران نبی اکرم ﷺ نے حضرت حسان رضی اللہ عنہ کی جانب التفات فرمایا، ارشاد ہوا:

”هَاتِ مَا قُلْتَ فِيَّ وَلِيَّ ابْنِي بَكْرٍ“ فرمایا جو تم نے میرے اور ابوبکر (رضی اللہ عنہ) کے بارے میں کہا پیش کرو حضرت حسان رضی اللہ عنہ نے عرض کیا یا رسول اللہ ﷺ میں پیش کرتا ہوں اور پھر یہ اشعار پڑھے۔

إِذَا تَذَكَّرْتُ شَجَوًا مِنْ أَحْمَى ثَقْبَةٍ لَمَّا تَذَكَّرْتُ أَحَاكَ أَسَابِكِ بِمَا فَعَلَا
الْقَالِي الثَّانِي الْمَحْمُودُ مَشْهُدُهُ وَأَوَّلُ النَّاسِ طَرَا صَدَقَ الرُّسُلَا
وَالثَّانِي النَّصِيحُ فِي الْغَارِ الْمُتَيْفِ وَقَدْ طَافَ الْعُلُوْنُهُ إِذْ صَعَدَ الْجَبَلَا
وَكَانَ حُبُّ رَسُولِ اللَّهِ قَدْ عَلِمُوا مِنْ الْبَرِيَّةِ لَمْ يَعْبُدْ بِهِ رَجُلَا
خَيْرَ الْبَرِيَّةِ أَنْفَاقَهَا وَأَزْأَفَهَا بَعْدَ النَّبِيِّ وَأَوْفَاهَا بِمَا حَمَلَا
عَاشَ حَبِيذًا لِأَمْرِ اللَّهِ مُتَّبِعًا يَهْدِي صَاحِبَهُ الْمَاضِي وَمَا انْقَلَا

فَقَالَ رَسُولُ اللَّهِ عَلَيْهِ وَسَلَّمَ صَدَقْتَ يَا حَسَّانُ، دَعُو إِلَى صَاحِبِي، قَالَهَا ثَلَاثًا

(دیوان حسان بن ثابت الانصاری رضی اللہ عنہ دار بیروت ۱۳۹۳ھ ص ۱۷۴)

☆ حضرت حسان رضی اللہ عنہ قاری یا سامع کو مخاطب کر رہے ہیں، فرماتے ہیں، جب بھی تو کسی لائق اعتماد کے دکھوں کا ذکر کرے تو اپنے بھائی ابوبکر (رضی اللہ عنہ) کو ان کارناموں کی بنیاد پر جو انہوں نے انجام دیئے ضرور یاد کرو۔
☆ آپ بعد میں آنے والے، ثانی بننے والے ہیں کہ آپ کا مقام لائق تعریف ہے اور آپ نے تمام لوگوں سے پہلے رسولوں کی تصدیق کی۔

☆ آپ دوسرے سے دوسرے تھے اُس بلند تر غار میں اور جب آپ اُس پہاڑ (یعنی جبل ثور) پر چڑھے تھے تو اُس وقت دشمن اُس پہاڑ کے گرد چکر لگا رہے تھے۔

☆ آپ رسول اللہ ﷺ کے محبوب تھے اور وہ سب یہ جان چکے تھے کہ مخلوق میں سے کوئی بھی آپ کی برابری والا نہیں ہے۔

☆ آپ تمام مخلوقات سے بہتر ہیں آپ نبی ﷺ کے بعد سب سے زیادہ تقویٰ شعار، سب سے زیادہ مہربان اور سب سے زیادہ ذمہ داریوں کو پورا کرنے والے ہیں۔

☆ آپ نے لائق تعریف زندگی گزاری، آپ اپنے ماضی کے ساتھی یعنی نبی اکرم ﷺ کی ہدایت کے مطابق اللہ تعالیٰ کے احکام ماننے والے تھے اور پھر آپ نے اس اطاعت پر استقامت دکھائی کہ کبھی اس سے روگرداں نہ ہوئے۔
یہ اشعار سن کر نبی اکرم ﷺ نے ارشاد فرمایا: اے حسان تو نے سچ کہا ہے،

میرے دوست کے لئے میری خاطر کلمہ خیر کہتے رہو۔ آپ ﷺ نے یہ تین مرتبہ فرمایا۔
 حضرت حسان بن ثابت رضی اللہ عنہ نے حضرت ابوبکر رضی اللہ عنہ کے
 اوصاف حمیدہ کا تذکرہ اس محبت سے کیا ہے کہ رسول اللہ ﷺ نے ان اوصاف کی
 تصدیق فرما کر ان کو ہمیشہ کے لئے حضرت ابوبکر رضی اللہ عنہ کے لئے سرفرازی کی
 دستاویز بنا دیا، صداقت رسول ﷺ کی تصدیق میں اول، غار ثور میں ثانی اثنین کے
 لقب کے حق دار، تقویٰ شعاری اور نرم دلی میں سب سے بڑھ کر احساس ذمہ داری
 کے حامل اور جو منصب دیا جائے اسے نبھانے والے، غرضیکہ اتباع رسالت اور
 اطاعت الہی میں ہمہ وقت مستعد اور مستقل کار بند رہے والے تھے، مدحیہ اشعار کو سننے
 کی خواہش کا اظہار فرما کر رسول اللہ ﷺ نے واضح فرما دیا کہ آپ ﷺ کو مدح الہی بکر
 رضی اللہ عنہ پسند ہے اور سننے کے بعد مشمولات شعر کی تصدیق فرما کر ان زبانوں کو
 ہمیشہ کے لئے بند کر دیا جو کبھی اور کسی بہانے سرگوشیاں کرتے یا زیر لب طعنہ زن رہتے۔
 الغرض سیدنا ابوبکر رضی اللہ عنہ کا وجود آپ کے متعلقات اور آپ کے
 اوصاف سب کے سب اسی وجود مکرم ﷺ کی پناہ میں ہیں جن کی زبان پر حق بولتا ہے
 اور جو وحی کے بغیر زبان نہیں کھولتے۔

اللہ تعالیٰ، رسول اللہ ﷺ کے اس محبوب کریم کی بارگاہ میں نیاز مند رہنے کی
 توفیق عطا فرمائے کہ اسی میں خوشنودی رسول ﷺ ہے اور اسی میں رضاء الہی ہے۔

اَللّٰهُمَّ صَلِّ وَسَلِّمْ دَائِمًا اَبَدًا
 عَلٰی حَبِيْبِكَ خَيْرِ الْخَلْقِ كُلِّهِمْ

اتنے میں وہ رفیق نہوت بھی آگیا
 جس سے بنائے شق و محبت استوار
 لے آیا اپنے ساتھ وہ مروت و فاسرشت
 ہر چیز جس سے چشم بھال میں ہوا اعتبار
 بولے حضور ﷺ چاہیے فکری عیال بھی
 کہنے لگا وہ عشق و محبت کا راز دار
 لے تجھ سے نیدہ مروت و انجم فروغ گیر
 لے تیری ذات باعث تکوین روزگار
 پروانے کو چراغ ہے طبل کو ٹھپول بس
 صدیق کے لیے ہے خدا کا رسول بس
 (قبال)